


આપણા જ આચાર્ય શ્રીગોપીનાથજી



શ્રીવલ્લભપ્રતિનિધિં, તેજોરાશિં દયાર્ણવમ્ ।

ગુણાતીતં ગુણનિધિં શ્રીગોપીનાથમાશ્રયે ॥

શ્રીમહાપ્રભુના પ્રતિનિધિ, તેજના ભંડાર, દયાના સાગર, ગુણોથી અતીત
સદ્ગુણોના ભંડાર શ્રીગોપીનાથનો હું આશ્રય કરું છું.



તૃતીય ગૃહ પીઠાધીશ
પૂ.પા.ગો. ૧૦૮ શ્રી પ્રજેશકુમારજી મહારાજશ્રી
(કાંકરોલી - વડોદરા)

આપશ્રીને સૌ. વર્ષા અને ડૉ. પીયૂષ પરીખના દંડવત્પ્રણામ



Goswami Shri Vrajeshkumarji Maharaj
(Shu. Tru. Gruhachipati) Kankaroli.

Date : 9/5/83

Place : कांकरोली

Letter No. :

डा. श्री पियुषनाई

मरुच

शुभाशीर्वाद

श्रीमद् आचार्य शिरोमणी श्री वल्लभाचार्यजी का जो अलौकिक प्रदान पुष्टिमार्ग के रूप में भगवद् भक्ति की इच्छा रखने वाले जीवों के लिए हुआ है, उसके संपूर्ण दायित्व का निर्वहन एवं पुष्टि संप्रदाय की प्रारम्भिक धुरा का वहन जिस प्रकार श्री गोपीनाथजी ने किया उसके गौरव को विगत शताब्दियों में अनेक लोग विस्मृत कर बैठे हैं। पुष्टिमार्ग के आचार्य के स्वरूप में जिस प्रकार श्रीमद् वल्लभाचार्य वरण श्री महाप्रभुजी ने पुष्टिमार्ग के पथिक भक्त और मर्यादा मार्ग के पथिक भक्तों को अपने-अपने अधिकार के योग्य आत्म कल्याण का मार्ग बतलाया और जीव को प्रवाह से मर्यादा और मर्यादा से पुष्टि में पहुँचाने का रास्ता दिखलाया, उसी प्रकार श्री गोपीनाथजी ने उसी विधि से अपने जीवन के पौंच दशक इस पुष्टिमार्ग की नींव को सुदृढ़ करने के लिए समर्पित किये। श्री गोपीनाथजी को अनेक लोग केवल मर्यादा स्वरूप मानते हैं लेकिन पूर्णवितार स्वरूप वही होता है जो मर्यादा में पुष्टि के कार्य को और पुष्टि में मर्यादा के कार्य करें। जैसा कि श्रीगोपीनाथ जी और श्री गुसाई जी ने कर दिखाया है जो उदाहरण भगवान श्रीराम ने और श्रीकृष्ण ने प्रस्तुत किया था, उसी का संकेत इन दोनों महापुरुषों के जीवन में भगवदीयजन अनुभव कर सकते हैं। श्री गोपीनाथजी पर उनकी जीवन चर्या और कृतित्व पर लिखकर पुस्तिका रूप में भगवदीयजन हितार्थ जो यह सतप्रयास है, वह स्तुत्य है। आशा है, इसके परिशीलन से अनेक लोगों का भ्रम निवृत्त होकर पुष्टिमार्ग के सही स्वरूप को पहचानने तथा श्रीमद् आचार्य परिवार का स्वरूप जानने में बहुत मयद मिलेगी।

श्री..... प्रभु का अनुग्रह इस ग्रन्थ के लेखक ^{प्रभु} और पाठकों पर अभिवर्षित हो ऐसी गंगल कामना करते हुए उनके श्री..... चरणों में विनम्र निवेदन है। शुभम् ।

भवदीय

— श्रीगोपीनाथजी —
(गोस्तामी ब्रजेश कुमार)
कांकरोली

नवनीतप्रिय शास्त्री

भागवतभूषण, भागवतस्तन, भगवन्कृष्णनिष्णात

“ सज बिहार ”

मोदी पोल, मोदी साथ,

नव्हियाद - ३८७००१

११. २१५३.
 २१५-२३-३०.

[illegible][illegible]

३. निम्न दोहो में से एक लिखिए -
 (क) $\frac{1}{2} + \frac{1}{3} = ?$
 (ख) $\frac{2}{5} \times \frac{3}{4} = ?$

ਜੁਲਾਈ ੧੯੪੭ ਦੇ ਆਰਡਿਨੈਂਸ ਨਾਮ ਨਾਲ ਅੰਗਰੇਜ਼ੀ ਵਿੱਚ

॥ यदनुग्रहोऽयं सविः स्यात्ततो भवेत् ।

ॐ नमो भगवते वासुदेवाय । श्रीकृष्णाय नमः ।

[illegible]

‘अस्यैवार्थिनाय’ - ‘वर्तमानस्य सद्यः कालस्य’ - (७) श्रीगुरुदेव श्रीगोपीबालदेव

પોતાની સજા રહી આજી હો, ભવવૃક્ષ, આપનું નિરૂપણ દો, ભવવૃક્ષ ન હો.

અગામી સંવત્સરમાં તે, "બલદે આગેજીનાથ કહિયે, અસિદ્ધન મંદાવદ" અમિષ્ક

“वैश्यानां” मां “नवमं जगत्सुतयोः” मां, अथवा जे सुकोनं मे सुप-ज्ञानं जगत्सुतयोः
सुकोनसुतयोः अथवा गो सुतः सुकोनसुतयोः - इति - ये, अथवा “नवमं” - “नवमं सुप” ज्ञाने सांप्रति
महापति गो सुपत्तयेः श्रीहृदय - सुकोनसुतयोः सुमित ३३ गो गो गो, जगत्सुतयोः मा सुकोन
उपमा माती अथवा माती नहः इति।

[illegible][illegible]

ક્રમિક નં. ૩૮૫-૫૧ સંગ્રહ, મિ. સિ. રાજીવ ના, વિષય ૬.

[illegible]

दि. ०८/०५/२०२०

॥ શ્રીગોપીજનવલ્લભાય નમઃ ॥

સહજ ઉદ્ગાર - પ્રતિભાવ

બાલ્યપુષ્ટો યુવાપુષ્ટો વાર્ધક્યેડપિ તથૈવ હિ ।

પીયૂષસ્તુ સદા પુષ્ટઃ પુષ્ટો જન્મનિ જન્મનિ ॥

એક સુભાષિતમાં દર્શાવ્યા પ્રમાણે ‘ઘૃષ્ટં ઘૃષ્ટં પુનરપિ પુનશ્ચન્દનં ચારુગન્ધમ્’ (વારંવાર ઘસવામાં આવતું હોવા છતાં પણ ઉત્તમ સૌરભયુક્ત ચંદન ચંદન જ રહે છે) એવા ગો.વા.મરજાદી વૈષ્ણવ પૂ.ચંદનબા સાચે જ ચંદનસમાં (યથા નામા તથા ગુણાઃ) હતાં. જેમનો પોતરો પ.ભ. પીયૂષ પણ ચંદનસમી પુષ્ટિસૌરભ અત્રતત્રસર્વત્ર ફેલાવી રહ્યો છે, ફેલાવતો રહેશે જ. પ્રત્યેક જન્મે પણ આ નિત્ય પુષ્ટિપુષ્ટ જીવ આ જ વૈષ્ણવ ભેખ ધરતો રહેશે એવો ભાવ વ્યક્ત થઈ જાય છે - કારણ એની વૃત્તિ જ પુષ્ટિપ્રવૃત્તિસંલગ્ન છે. એની વ્યાવૃત્તિમાં પણ “હરો ચિત્તં” દૃષ્ટિગોચર થાય છે. પુષ્ટિનું પીયૂષપાન કરાવવા જ સાંપ્રત કાળમાં પૂ.પા.ગો.ભાળકો તથા પ.ભ.પૂ. શ્રીનવનીતપ્રિય શાસ્ત્રીજી જેવાની દિવ્યકાનીથી બુદ્ધિપ્રેરક શ્રીકૃષ્ણ આપનાં પ્રેરણા પીયૂષથકી પરિપ્લાવિત કરી પુષ્ટિસૃષ્ટિના જીવોને શ્રીમહાપ્રભુજીનો પંથ શા માટે અપનાવવો જોઈએ તે દર્શાવવા પ.ભ.પીયૂષ પરીખના વાક્પીયૂષના માધ્યમથી આપણને સૌને પીયૂષપાન કરાવી રહ્યા છે.

વાચન, અધ્યયન, મનન અને પરિશીલનમાં પણ જીવનની પ્રત્યેક પળને સાચવીને વિનિયોગ કરનાર જ ગહન અભ્યાસ કરી શકે, પ્રભુએ પ.ભ. પીયૂષમાં અત્યારસુધી ત્રયધારા - ત્રિવેણીસંગમ દર્શાવવા ઈચ્છ્યું હશે એમ લાગ્યા કરે છે - પરંતુ ગહન અભ્યાસ, સ્વરૂપસેવન અને કીર્તનના ત્રિવેણીસંગમના માધ્યમમાં આજથી તુરીય (ચતુર્થ) માધ્યમ પ્રભુઈચ્છાથી પ.ભ.પીયૂષને પ્રાપ્ત થઈ રહ્યું છે - ગ્રંથલેખન.

આ ગ્રંથલેખનમાં પણ જેમના વિશે વૈષ્ણવસૃષ્ટિનું અત્યલ્પ જ ધ્યાન રહ્યું છે એવા આચાર્ય પૂ.પા.ગો. શ્રીગોપીનાથચરણજી (શ્રીમહાપ્રભુના પ્રથમ લાલજી)ના ‘સાધનદીપિકા’ ગ્રંથ વિશે વૈષ્ણવ સૃષ્ટિને આછો છતાંય સાચો ખ્યાલ આપવા બુદ્ધિપ્રેરક શ્રીકૃષ્ણે આ કૃતિ ગ્રથિત કરવા પ.ભ. પીયૂષને પ્રેરણા કરી છે. તદ્દન સરળ ભાષામાં સાધનદીપિકાના શ્લોકોનો ભાવાર્થ તેમ જ યથોચિત વિવેચનદ્વારા પ.ભ.પીયૂષે કરેલો પ્રયાસ પ્રશંસનીય છે. પાશંરામાં પહેલી પૂણીરૂપી આ ગ્રંથ અન્ય ઉપયુક્ત સાહિત્ય સર્જવા પ્રેરણારૂપ બની રહેશે. અનવસરમાં અવસર જુએ - અનુભવે તે જ સાચો ભગવદીય. ડૉ. પીયૂષ અને પ્રભુસેવાપરાયણ પ.ભ. પીયૂષનો અવસર તો સાર્થક હોય જ, પરંતુ ઉભયપીયૂષનો અનવસર પણ સાર્થકતા પ્રાપ્ત કરી રહ્યો છે. પ્રભુ પ.ભ. પીયૂષને સદાસર્વદા હરિ, ગુરુ, વૈષ્ણવ સેવાપરાયણ રાખશે જ એમાં કોઈ શંકાને સ્થાન નથી. અસ્તુ.

સંવત ૨૦૫૯

ચૈત્ર વદ ૧૧, રવિવાર

તા. ૨૭-૪-૨૦૦૩

દીનકિંકર -

દા.દા. વૈકુંઠ ભગતના સદૈન્ય ભગવત્સ્મરણ

આ પુસ્તક વિષે કિંચિત્ કથન

સંપ્રદાયમાં અંગીકાર થયો. એતન્માર્ગ વિષે કિંચિત્ જાણકારી પ્રાપ્ત થતી ગઈ. માર્ગીય પ્રવેશથી લઈ અત્યાર સુધીમાં જુદા જુદા ગામોમાં સત્સંગ માટે જવાનું થયું. ભરૂચ તથા અન્ય સ્થળોએ વૈષ્ણવ સમુદાય સાથે ભગવદ્ વાર્તાના પણ પ્રસંગો થયા.

આ બધી પ્રવૃત્તિઓ દરમ્યાન પ્રભુકૃપાથી મારું ધ્યાન એક મુદ્દે સવિશેષ ખેંચાણું. શ્રીમહાપ્રભુજીના પ્રથમ પુત્ર શ્રીગોપીનાથજી તથા વલ્લભવંશમાં જ પ્રકટેલા શ્રીપુરુષોત્તમજી લેખવાળા (દશદિગંત વિજયી)ના જીવન વિષે તથા આ બે આચાર્યોએ કરેલી માર્ગીય સેવા (ખાસ તો ગ્રંથો દ્વારા) વિષે પ્રાયઃ બહુ ઓછા વૈષ્ણવોને ખબર હોય છે.

પ્રાતઃકાળમાં નિત્ય દર્શનનાં સ્વરૂપોની યાદીમાં પણ શ્રીગોપીનાથજીનું સ્મરણ પ્રાયઃ નથી થતું. આપશ્રીના શ્રીભાગવત પ્રત્યેના આદરથી એ સ્પષ્ટ થાય છે કે આપ શ્રીભાગવતના તત્ત્વજ્ઞ હતા. ભારતવર્ષની પરિક્રમા પણ કરી હતી. છતાં આપશ્રીનાં એકપણ બેઠકજી બિરાજતાં નથી. સત્સંગ કે માર્ગીય સભાઓના અંતે જયઘોષ બોલાવવાની રીતિ છે. ત્યાં પણ શ્રીગોપીનાથજીનું સ્મરણ થતું જોવામાં નથી આવતું. કીર્તનસમાજમાં શરૂમાં વધાઈ બોલવાનો ક્રમ હોય છે. ત્યાં પણ શ્રીગોપીનાથજીનું કીર્તનગાન થતું નથી.

આ જ રીતે પૂ.પા.ગો.શ્રીહરિરાયચરણોના સમકાલીન ગો.શ્રીપુરુષોત્તમચરણો પણ એક સમર્થ આચાર્ય હોવા છતાં પ્રાયઃ બહુધા વૈષ્ણવ સમાજ આપશ્રીનાં નામ તથા કામથી અપરિચિત હોય તેવું દેખાય છે. આમ, શ્રીગોપીનાથજી તથા શ્રીપુરુષોત્તમજી લેખવાળા તરફ વૈષ્ણવ સમાજની કંઈક ઉપેક્ષા દેખાય છે. આ બે આચાર્યો તરફ વ્યક્ત થયેલી કંઈક ન્યૂન ભાવનાએ મને આ પુસ્તક “શ્રીગોપીનાથજી” લખવા પ્રેર્યો છે.

પુસ્તકો લખવા, સંદર્ભગ્રંથો પણ ખાસ પ્રાપ્ત ન થયા. વર્ષો પહેલાં લખાયેલ “શ્રીગોપીનાથજી” - લેખક ડૉ. ચિમનલાલ વૈદ્ય તથા ગો.વા.શ્રીરમેશભાઈ વિ. પરીખે લખેલ શ્રીગોપીનાથજીના જીવનચરિત્રની પુસ્તિકા મળી. આ પુસ્તિકા વાક્યપતિ ફાઉન્ડેશન વડોદરાના અભ્યાસક્રમની છે. આ બંને પુસ્તકોની મદદથી આ પુસ્તક લખવાનું શરૂ કર્યું. બાલકવિ ગોપાલદાસજીના વલ્લભાખ્યાન તથા પ.પૂ.ગો.શ્રીજીવણલાલજી મહારાજે કરેલી તેની ટીકા મારી વહારે ધાયા. “મૂલપુરુષ”વાળા ગો.શ્રીદ્વારકેશલાલજી મહારાજે તે વાક્યમય દ્વારા મારા પર કૃપા

કરી. મોટું મંદિર-સૂરત તરફથી પ્રકાશિત થયેલ “કીર્તનકુસુમાકર”માંથી શ્રીગોપીનાથજીની વધાઈઓનો આશરો કર્યો. “પુષ્ટિપુલિન”ના માધ્યમથી પ.ભ.પૂ. શ્રીનવનીતપ્રિય શાસ્ત્રીજીના આશિષ મળ્યા. આમ આ બધા પ્રમાણગ્રંથોથી, મૂઢમતિ એવો હું, પુરુષોત્તમસ્વરૂપ શ્રીગોપીનાથજી વિષે લખવા કંઈક પ્રયત્નશીલ થઈ શક્યો. આ બધાં પુસ્તકો તથા તેમના લેખકોને મારાં સદૈન્ય વંદન.

આ પુસ્તકમાં આલેખેલી માહિતી માટે વર્તમાન બે આચાર્યોનો સવિશેષ ઋણી છું. તેમાંના એકે મને પરોક્ષ અને બીજાએ મને પ્રત્યક્ષ આશીર્વાદ આપી અનુગૃહીત કર્યો છે.

પરોક્ષ અનુગ્રહ “પુષ્ટિવિધાનમ્”ના કર્તા પૂ.પા.ગો. શ્રી શ્યામમનોહરજીનો. “સાધનદીપિકા” ગ્રંથ “પુષ્ટિવિધાનમ્”માંથી પ્રાપ્ત થયો. આપે તેમાં જે ભાવમાર્ગદર્શન કર્યું છે તેની પ્રેરણા દ્વારા મેં સમગ્ર “સાધનદીપિકા”નો ગુજરાતી ભાવાનુવાદ કર્યો છે. શબ્દે શબ્દ તેમાં ગુજરાતી તરજુમો નથી, પણ શ્લોકનો મુખ્ય ભાવ તેમાં જળવાઈ રહે તે રીતે ભાવાર્થ કર્યો છે. આના માટે પૂ.પા.ગો.શ્રીશ્યામમનોહરજીનો ઋણી છું.

પ્રત્યક્ષ અનુગ્રહ, મારા ગુરુદેવ નિ.લી.પૂ.પા.શ્રીવ્રજભૂષણલાલજી મહારાજે (કાંકરોલી નરેશ), હાલમાં બિરાજતા તત્સ્વરૂપ પૂ.પા.ગો. શ્રીવ્રજેશકુમારજી મહારાજ દ્વારા કર્યો. મારા લેખનો આપશ્રીએ પ્રત્યેક અક્ષર વાંચ્યો. આમ મારા લખાણને કૃતાર્થ કર્યું. દોઢ કલાક સુધી મને આપના ચરણકમલોમાં બેસાડી વાંચન કરતાં કરતાં કેટલુંક માર્ગદર્શન આપ્યું. આપશ્રી પાસેના પુસ્તકભંડારમાંથી આપશ્રી મારા માટે શ્રમ લઈ બે પુસ્તકો લાવ્યા અને તેમાંથી કેટલીક અગત્યની માહિતી આપશ્રીએ મને આપી. આપશ્રીએ કરેલાં કેટલાંક સૂચનો તથા માહિતી:

શ્રીગોપીનાથજીનું લગ્ન અડેલમાં નહીં પણ દક્ષિણમાં આપશ્રીના કાકા શ્રીજનાર્દનજીએ કરાવેલું તેવી માહિતી પણ સંપ્રદાયમાં છે.

શ્રીગોપીનાથજીનું આયુષ્ય ૩૨ વર્ષ કરતાં વધુ છે. તેમના પ્રાપ્ત થતાં ચિત્રોમાં તેમના શ્વેત કેશ આનું પ્રમાણ છે. લીલા વિસ્તાર્યાની સંવત ૧૬૨૦ છે.

શ્રીગોપીનાથજીના પુત્ર શ્રીપુરુષોત્તમજીએ જગન્નાથપુરીના રાજાને પોતાનું માહાત્મ્ય બતાવેલું (આ પ્રસંગ મેં પુસ્તકમાં સમાવ્યો છે.)

“સાધનદીપિકા” ગ્રંથમાં વપરાયેલ શબ્દ ‘શૃંગાર’ તે નપુંસક છે. તેનો અર્થ ઈત્ર (અત્ર) થાય. શણગાર એવો અર્થ ન થાય.

આપશ્રીના ગૃહમાં હસ્તલિખિત અતિપ્રાચીન એક ડાયરી બિરાજે છે. તેમાં સાંપ્રદાયિક ઐતિહાસિક તથ્યો લખ્યાં છે. ત્યાં કેટલીક જગ્યાએ શ્રીવલ્લભનંદન શબ્દનો પ્રયોગ થયો છે. શ્રીવલ્લભનંદન, શ્રીગુસાંઈજીને પણ કહેવાય તથા શ્રીગોપીનાથજીને પણ કહેવાય. એમાં જે સંવતોના ઉલ્લેખો છે તે જોતાં પ્રમાણો, શ્રીવલ્લભનંદન અર્થાત્ શ્રીગોપીનાથજીનો ઉલ્લેખ કરતાં લાગે છે. તે આધારે ૨૫૨ વૈષ્ણવોમાં કેટલાક બ્રહ્મસંબંધ શ્રીગોપીનાથજીએ આપેલા હોય તેવું લાગે છે. આમ, મારા ગુરુદેવનો ઋણી છું.

યુવરાજ ગો.શ્રીવાગીશકુમારજીએ પણ મારા લેખનમાંથી થોડીક માહિતીનું અવલોકન કર્યું. આપશ્રીના આશિષથી જ પૂ.પા.ગો. શ્રીવ્રજેશકુમારજી મહારાજશ્રીની કૃપા શીઘ્ર પ્રાપ્ત થઈ ગઈ. આપશ્રીનો પણ ઋણી છું. પૂ.પા.ગો. શ્રી પરાગકુમારજી (કાંકરોલી-સુરત) તથા પૂ.પા.ગો. શ્રી નૈમિષકુમારજી (કાંકરોલી-સુરત)એ પણ મારા લેખન કાર્યને આશિર્વાદ આપી પ્રોત્સાહિત કર્યો છે તે બદલ આપશ્રીનો પણ ઋણી છું.

ભરૂચના વૈષ્ણવરત્ન પ.ભ.શ્રીવૈકુંઠભાઈ ભગતે પ્રૂફરીડિંગની સેવા આપી. સાધનદીપિકા ગ્રંથના ગુજરાતી તરજુમા માટે પણ કેટલાંક સૂચનો કર્યાં. તેમનો પણ આભારી છું.

ભાઈશ્રી રાકેશ રોહિત મસાણીએ કોમ્પ્યુટર લેખનથી લઈ પુસ્તક તૈયાર કરવાની સેવા સહર્ષ અને શીઘ્ર કરી તેનો પણ આભારી છું. સ્મીરા ગ્રાફીક્સના શ્રી મુકેશભાઈ બક્ષીએ આ પુસ્તીકાના ઓફસેટ પ્રિન્ટિંગમાં સહદ્વયતા પૂર્વક સેવા કરી છે તે બદલ તેમનો પણ આભારી છું.

મારું લખાણ સતત નથી થયું. થોડું થોડું રોજ લખતો. સૌ.વર્ષાએ તે બધું લખાણ એકત્રિત કરી એક સાથે લખી આપવાની સેવા આપી સહધર્મચારિણીનું કર્તવ્ય નિભાવ્યું છે.

શ્રીવદનભાઈ રૂવાળા ભરૂચના એક ચિત્રકાર વૈષ્ણવ છે. મેં તેમને શ્રીગોપીનાથજી તથા આપશ્રીના લાલ શ્રીપુરુષોત્તમજીનાં પ્રાચીન ચિત્રજી બતાવ્યાં. તેમણે શીઘ્રતાથી મને ચિત્ર તૈયાર કરી આપ્યું. તે બદલ તેમનો આભારી છું.

‘પુષ્ટિવિધાનમ્’ ગ્રંથ પ.ભ.પૂ. શ્રીનવનીતપ્રિય શાસ્ત્રીજીએ મને તરત મોકલી આપ્યો. તે બદલ તેમનો પણ આભારી છું.

મારા પર સતત અનુગ્રહ કરતા ભરૂચના તથા અન્ય ગામોના વૈષ્ણવોની મારા તરફની ભાવભદ્રતાને પણ આ ક્ષણે સ્મરી વંદું છું.

ચૈત્રવદ-૧૧, સંવત ૨૦૫૮ શ્રીવલ્લભપ્રાકટયોત્સવ

- દા.દા.પીયૂષના વંદન.

આ પુસ્તિકા

મારા પૂર્વજો (શ્રી બેચરદાસ ગલાલદાસના કુટુંબમાં થયેલા ભગવદીયો) તથા જેની વસમી વિદાયે મારા જીવન વહેણને વ્રજાધિપની સનમુખ વહાવ્યું તેવા મારા સ્વર્ગસ્થ પત્ની (ડૉ. વીણા) અને પુત્રો (ચિરાગ અને ચિંતન)ના સ્મરણાર્થે.

મારા ગુરુદેવ કાંકરોલી નરેશ પૂ.પા.ગો. ૧૦૮ શ્રી વ્રજેશકુમારજી મહારાજશ્રીના પાદપદ્મોમાં સમર્પિત કરું છું.

દા.દા. ડૉ. પીયૂષ પરીખ
ભરૂચ

શ્રીગોપીનાથજી

ભગવદ્દીય ગોપાલદાસજી નવમા વલ્લભાખ્યાનમાં પોતાની રસના-જીભને બોધ-શિક્ષા આપે છે :

નિતપ્રતિ ક્ષણક્ષણ સુમરિયે શ્રીવલ્લભનો પરિવાર રે રસના ।

શ્રીપુરુષોત્તમ પ્રગટિયા જગત કરેવા ઉદ્ધાર રે રસના ॥

રે રસના ! હે જીભ ! તું નિત્ય અને પ્રત્યેક ક્ષણે શ્રીવલ્લભના પરિવારનું સ્મરણ કર. અમરકોશમાં ક્ષણનો અર્થ ‘હર્ષ’ પણ થાય છે. આથી પ્રતિક્ષણનું સ્મરણ હર્ષપૂર્વક કર. શા માટે હર્ષપૂર્વક સ્મરણ કરવાનું ? તેનો હેતુ કહે છે કે આ શ્રીવલ્લભના પરિવારમાં શ્રીપુરુષોત્તમ પ્રગટ થયા છે. જગતના દૈવી જીવોના ઉદ્ધાર માટે તેઓ પ્રગટયા છે.

તત્ત્વદીપનિબંધમાં શ્રીઆચાર્યચરણોની એક કારિકા છે - ‘કદાચિત્ સર્વમાત્મેવ ભવતીહ જનાર્દનઃ’ આમાં ભગવાનની નિત્યલીલા સૃષ્ટિનું નિરૂપણ કરતાં કહે છે કે નિત્યલીલામાં ભગવાન પોતે જ સર્વરૂપ થાય છે. આ પ્રકારથી શ્રીવલ્લભના પરિવારમાં વહુજી-બેટીજી વગેરે સ્વામિનીજીનાં સ્વરૂપ છે અને બધાં બાળકો પુરુષોત્તમસ્વરૂપ છે.

શ્રીસર્વોત્તમસ્તોત્રજીમાં શ્રીમહાપ્રભુજીનું બાસઠમું નામ છે “ભુવિભક્તિપ્રચારૈકકૃતે સ્વાન્વયકૃત્” - ભૂતલ પર ભક્તિના પ્રચાર માટે આપશ્રી પોતાનો અન્વય-વંશ વિસ્તાર કરવાવાળા છે. ચોસઠમું નામ છે. “સ્વવંશેસ્થાપિતાશેષસ્વમાહાત્મ્યઃ” આપશ્રી પોતાના વંશમાં પોતાનું અશેષ - સંપૂર્ણ માહાત્મ્યનું સ્થાપન કરનાર છે.

શ્રીવલ્લભાખ્યાનમાં, ગોપાલદાસજીનું મિષ છે. વાણી તો શ્રીગુસાંઈજીની જ છે. શ્રીસર્વોત્તમસ્તોત્રજીમાં પણ શ્રીપ્રભુચરણોની જ વાણી છે.

આ બંને સબળ પ્રમાણે હોવા છતાં આપણા સંપ્રદાયમાં શ્રીમહાપ્રભુજીના જ્યેષ્ઠપુત્ર શ્રીગોપીનાથજી તથા સ્વનામધન્ય શ્રીપુરુષોત્તમજી લેખવાળાની પ્રાયઃ કંઈક ઉપેક્ષા થતી લાગે છે. વાસ્તવમાં તો તે બંને આપણા આચાર્યો જ છે.

શ્રીગોપીનાથજી અને શ્રીગુસાંઈજીના જન્મ પૂર્વે શ્રીમહાપ્રભુને થેયલી પ્રભુઆજ્ઞા.

વિજયનગરમાં ધર્મસભા હતી. શ્રીમહાપ્રભુજીએ ત્યાં શુદ્ધાદૈત બ્રહ્મવાદનું સ્થાપન કર્યું. કૃષ્ણદેવરાયે આપશ્રીનો કનકાભિષેક કર્યો. ત્યાંથી શ્રીમહાપ્રભુજી દક્ષિણમાં રામેશ્વર

વગેરે તીર્થસ્થળોની પદયાત્રા કરતા કરતા પંઢરપુર પધાર્યા. આ આપશ્રીની બીજી યાત્રા હતી. પ્રથમ યાત્રા વખતે પણ આપશ્રી અહીં પધાર્યા હતા. ભીમરથી નદીના કિનારે પંઢરપુર છે. પ્રથમ યાત્રામાં આપશ્રી અહીં પધાર્યા ત્યારે ભીમરથીના સામા કિનારે બિરાજેલા. તે વખતે શ્રીવિઠ્ઠલનાથ (શ્રીવિઠોબા) આપશ્રીને મળવા ત્યાં પધાર્યા હતા. બેઉ સ્વરૂપને ખૂબ આનંદ થયેલો. મૂળપુરુષમાં ગો.શ્રી દ્વારકેશલાલજી આ પ્રસંગને આ રીતે વર્ણવે છે :

તહાં તે પંઢરપુર જુ સિધારે, શ્રીવિઠ્ઠલનાથ મિલનકુ પધારે
ભીમરથી કે પાર મિલે જબ, દોઉ તનમેં આનંદ બઢયો તબ
બઢયો આનંદ કરી બિનતી, આપકો યહ શ્રમ ભયો
કહી શ્રીવિઠ્ઠલનાથજીને મિત્રતા-પથ પ્રકટિયો.

બીજી યાત્રામાં પુનઃ આપશ્રી પંઢરપુર પધાર્યા - શ્રીવિઠોબાનાં દર્શન કર્યા. પ્રથમ યાત્રા વખતની બેઠકમાં શ્રીભાગવતસપ્તાહ કરી. આ સપ્તાહ દરમ્યાન આપને પ્રભુ સાક્ષાત્કાર - દર્શન - વારેઘડીએ થવા લાગ્યાં અને પ્રભુ તરફથી કંઈ વિશિષ્ટ પ્રેરણા થતી હોય તેમ લાગ્યું. કથા સંપન્ન થઈ. કથાનું ફલ સાક્ષાત્ પ્રભુ જ છે. તે રાત્રે પ્રભુ પધાર્યા. શ્રી મહાપ્રભુજીએ નમ્રતાથી દંડવત્પ્રણામ કર્યા. આ વખતે પ્રભુએ તેમને લગ્ન કરવાની આજ્ઞા કરી.

આ પ્રસંગને દ્વિતીયાખ્યાનમાં ગોપાલદાસજી આ રીતે ગાય છે :

ત્યાંથી દક્ષિણ પાંચ ધરિયા, પાંદુરંગ શ્રીવિઠ્ઠલનાથ ।
નેત્ર મળતાં વાત કીધી, વચન દીધું હાથ ॥૧૬॥
વચન નિશ્ચે શ્રીનાથે માંગ્યું, કીધી શ્રીવલ્લભજીસુ વાત ।
અમને તે ઈચ્છા એહ છે જે, હું નંદન ને તમે તાત ॥૧૭॥

ત્યારે આચાર્યશ્રીએ કહ્યું “પ્રભુ મારી સંસાર તરફ રુચિ નથી - જે આનંદ બ્રહ્મચર્યપાલનમાં છે તે આનંદ સંસારમાં હોય તેમ મને જણાતું નથી. મેં યાત્રાઓ કરતી વખતે લોકોનાં મન કામનાઓથી ભરેલાં જોયાં છે આથી તેઓ ભારે દુઃખ ભોગવે છે. માટે કૃપા કરી મને આપ આવી આજ્ઞા ન કરશો.”

પ્રભુએ કહ્યું, “લોકો કામ અને માયાને વશ થવાથી દુઃખી છે તે તમારી વાત સાચી છે, પણ તેવા લોકોનો સંસાર સ્વર્ગ બને તે શીખવવા મારી ઈચ્છા છે. તે માટે મારી ઈચ્છા તમારે ત્યાં અવતરવાની છે તેથી તમે લગ્ન કરો.”

શ્રી મહાપ્રભુજીએ કહ્યું, “ગૃહસ્થાશ્રમનું મને મન નથી, પણ આપ મારે ત્યાં અવતરવા ઈચ્છો છો તો આપની ઈચ્છા પ્રમાણે વર્તવું એ જ દાસનો વિવેક છે. આપનાં દર્શન કરું ને આપનો પ્રસાર કરું આ બે વસ્તુ મને બહુ ગમે છે.”

છેલ્લું વાક્ય સાંભળી પ્રભુએ કહ્યું, “પ્રિય વલ્લભ, તમારી ઈચ્છા એ જ મારી ઈચ્છા. તમારા દ્વારા એ કાર્ય બહુ સમય ચાલે એ મારી ઈચ્છા છે અને તે માટે મારી ઈચ્છા તમારે ત્યાં અવતરવાની છે.”

શ્રીવલ્લભે કહ્યું, “ભલે, આપ આજ્ઞા કરો છો તો હું લગ્ન કરવાનું સ્વીકારીશ પણ કલિયુગ શરૂ થયો ત્યારથી આપણા સનાતન ધર્મના મોટા મોટા આચાર્યોમાંથી કોઈએ ગૃહસ્થાશ્રમ સ્વીકાર્યો નથી. તો શા માટે મને આ આજ્ઞા કરવામાં આવે છે ?”

પ્રભુએ ઉત્તર આપ્યો, “બુદ્ધાવતાર પછી સનાતન ધર્મના કોઈ આચાર્યશ્રીએ ગૃહસ્થાશ્રમ સ્વીકાર્યો નથી તે વાત બરોબર છે પણ એ કંઈ રાજમાર્ગ નથી. રાજમાર્ગ તો એ છે કે આચાર્ય પોતે ધર્મપૂર્વક ગૃહસ્થધર્મનું પાલન કરે. વળી ધર્મ અને ભક્તિના સંસ્કારો શિષ્યપરંપરા કરતાં વંશપરંપરાથી સારી રીતે સચવાય તેમ છે, તેથી પુત્રને વેદમાં પિતાનું રૂપ કહ્યું છે. પૂર્વે જે મોટા મોટા ઋષિઓ અને ભગવદ્ભક્તો થયા તે બધામાં ઘણાખરા આદર્શ ગૃહસ્થાશ્રમી હતા. અત્યારના યુગમાં સાધુ, સૂરિ, સંન્યાસી કે બાવા બનવા કરતાં ધર્મપૂર્વક ગૃહસ્થધર્મનું પાલન જરૂરનું છે. તે આદર્શપાલન ભગવાનની ભક્તિ-સેવામાં અત્યંત સહાયક છે અને તે દ્વારા આદર્શ ગૃહને એક પવિત્ર મંદિર બનાવી શકાશે. વળી સાધુ-સંન્યાસી વગેરેમાંથી ઘણા ખરા તો પ્રજાને ભારરૂપ છે. પ્રજાનો મોટો ભાગ ગૃહસ્થાશ્રમી છે. આ વખતમાં લોકોનાં જીવન કઈ રીતે સુખી થાય ? કઈ રીતે તેઓ આદર્શ જીવન ગાળે ? તે માટેના લોકશિક્ષણની આવશ્યકતા છે. બસ તે આદર્શ સ્થાપવાની મારી ઈચ્છા છે. વળી મારે અવતાર લેવામાં આ સિવાય પણ બીજાં કારણો છે. માટે તમે લગ્ન કરો એવી મારી ઈચ્છા છે.”

આથી શ્રીમહાપ્રભુજીએ કહ્યું, “જેવી આપની આજ્ઞા, પણ મારી વય બાવીસ વર્ષની છે. આજ કાલ પુત્ર-પુત્રી આઠ વર્ષના થતાં તો લગ્ન કરવામાં આવે છે. તો આવડી ઉંમરે મને કોણ કન્યા આપશે ?”

પ્રભુએ પધારતાં છેલ્લે કહ્યું, “એ ચિંતા તમે ન કરશો. મારી ઈચ્છાથી સૌ સરળ બનશે.”

ઉપર કરેલા સંવાદને “શ્રીમૂલપુરુષ”માં ગો.શ્રી દ્વારકેશલાલજી આ રીતે રજૂ કરે છે.

ફેરિ પંઢરપુર જબ આયે, શ્રી વિઠ્ઠલનાથ કરિ મન ભાયે
કરી વિવાહ બહુ રૂપ દિખાઓ, મેરો નામ સુવન કો ધરાઓ
ધરો ચિત્તમૈં બાત યહ, કાશી વિવાહ જુ હોયગો
મૈ કહ્યો દિજ આય બિનતી કરે ચરણ સમોયગો

શ્રીમહાપ્રભુજીએ સ્વીકારેલો ગૃહસ્થાશ્રમ :

બીજી ભારતયાત્રા પૂરી થયા બાદ શ્રીવલ્લભ કાશી પધાર્યા. કાશીમાં દેવન ભટ્ટ નામે એક તૈલંગી બ્રાહ્મણ હતા. તેઓ શ્રીમહાપ્રભુજીની જ્ઞાતિના હતા. તેઓ વિદ્વાન પવિત્ર અને સદાચારી હતા. તેમનાં પત્નીનું નામ અત્રિમા હતું. તે પણ પતિવ્રતા સત્તારી હતાં. તેમને શીલ, રૂપ અને તપની મૂર્તિ સમી સુકુમાર અને ચંદ્રમુખી પુત્રી હતી. તેનું નામ શ્રીમહાલક્ષ્મીજી હતું. તે બાર વર્ષની થઈ પણ યોગ્ય વર ન મળ્યો. મા-બાપને ભારે ચિંતા હતી.

એક દિવસ આ પતિ-પત્નીને ભગવાને સ્વપ્નામાં આજ્ઞા કરી કે અહીં શ્રીલક્ષ્મણભટ્ટના પુત્ર શ્રીવલ્લભ થોડા સમયમાં પધારશે તેમની સાથે તમારી પુત્રીનાં લગ્ન કરજો.

શ્રીલક્ષ્મણભટ્ટજીના કાશીનિવાસ વખતે તેઓ બ્રાહ્મણ તથા ઈતર સમાજોમાં સુપ્રસિદ્ધ હતા. શ્રીવલ્લભનો વિદ્યાભ્યાસ પણ કાશીમાં થયેલો. તેથી આ દંપતી શ્રીવલ્લભને ઓળખતા હતા. બંને માતૃચરણ ઈલ્લમાગારુને મળ્યા. શ્રીવલ્લભ સાથે પોતાની પુત્રીના વિવાહની ઈચ્છા દર્શાવી. શ્રીવલ્લભે પણ માતૃચરણને પ્રભુએ કરેલી આજ્ઞાની વાત કરી. સંવત ૧૫૫૮માં અષાઢ સુદ પાંચમે કાશી મુકામે તેમનાં લગ્ન થયાં.

લગ્ન બાદ ત્રીજી ભારતયાત્રામાં શ્રીવલ્લભ પધાર્યા. આપ વ્રજમાં પધાર્યા, ત્યાં વૃંદાવનમાં આપને વિશેષ અનુભવ થયો. જેનું વર્ણન કરતાં ગોપાલદાસજી દ્વિતીયાખ્યાનમાં ગાય છે :

રંગો તે રમતા દીઠડા, બળદેવ શ્રીગોવિંદ ।

એ પુત્રભાવે પ્રગટશે, મન ઉપનો આનંદ ॥૨૩॥

શ્રીવલ્લભે વૃંદાવનમાં બલદેવજી તથા ગોવિંદજીને બાલભાવથી ખેલતા જોયા. આપશ્રીને મનમાં એ આનંદ થયો કે આ બંને પુત્રભાવે મારે ત્યાં પ્રગટીને બાલલીલાનું સુખ આપશે.

ત્રીજી ભારતયાત્રા પછી શ્રીવલ્લભે કાશીથી અડેલ નામના રમણીય સ્થાનમાં સ્થિરવાસ કર્યો. અલ્હાબાદ પાસે ગંગાયમુનાના સંગમસ્થાનની નજીક આ સ્થળ આવેલું છે. ત્યાં ઝૂંપડી બાંધી શ્રીવલ્લભે ગૃહસ્થાશ્રમની શરૂઆત આપના એકત્રીસમા વર્ષથી કરી. “શ્રીમૂલપુરુષ”માં ગો.શ્રી દ્વારકેશલાલજી લખે છે :

હસી કલ્હો સહકુટુંબ આવો, નિકટ રહી સેવા કરો
માનિ બચન પ્રમાણ કીનો, સાસરે દિશ પગ ધર્યો - ૧૬
કદ્મુક દિન રહી સંગ લે આયે
બસે અડેલમેં નિજ હરખાયે.

શ્રી ગોપીનાથજીનું પ્રાગટ્ય :

શ્રી મહાપ્રભુજીએ અડેલમાં ગૃહસ્થાશ્રમ શરૂ કર્યો તે પછી થોડા સમય બાદ શ્રીમહાલક્ષ્મીજીને શ્રીઠાકોરજી શુભસંકેતો જણાવવા લાગ્યા. શ્રીમહાપ્રભુજીએ આ સંકેતોનું અર્થઘટન આપ્યું કે નજીકના ભવિષ્યમાં શ્રીઠાકોરજી પ્રગટશે.

તે મંગલદિવસ પણ આવ્યો. શ્રીમહાપ્રભુજીના નિવાસસ્થાનમાંથી કૃષ્ણ નામનો મધુર ધ્વનિ સતત વહેતો હતો. નિવાસસ્થાનની આજુબાજુ પીપળો, વડ વગેરેનાં ઊંચાં વૃક્ષો હતાં. શ્રીવલ્લભના નિવાસમાંથી નીકળતા કૃષ્ણ નામના મધુર ધ્વનિને તેઓ દૂર દૂર ફેલાવી રહ્યા હતા. વૃક્ષોની વચ્ચે તુલસીનો વિસ્તૃત સમૂહ હતો. વચ્ચે ગોબરથી ભૂષિત એક વિશાળ ચોક હતો. આજ તે માનવમહેરામણથી ઉભરાઈ રહ્યો હતો. દરેકે ગળામાં તુલીસીની કંઠી તથા લલાટમાં વૈષ્ણવી તિલક કર્યું હતું. આ બધા શ્રીમહાપ્રભુજીના સેવકો હતા. તેઓ પણ કૃષ્ણકીર્તનમાં તલ્લીન હતા. પક્ષીઓ કુંજ રહ્યા હતા. ભ્રમરો ગુંજ રહ્યા હતા. અલૌકિક દિવ્ય વાતાવરણ હતું. ત્યાં જ બધાને મંગલ વધાઈ મળી કે શ્રીમહાપ્રભુજીના ઘરે શ્રીમહાલક્ષ્મીજીની કૂખે પુત્રરત્નનું પ્રાગટ્ય થયું છે. બધાના હૃદયમાં ભક્તિભાવ હિલ્લોળા લેતો હતો. દરેકના હૃદયમાં કૃષ્ણજન્મોત્સવનો આનંદ છવાઈ રહ્યો. તે મંગલદિન હતો સંવત ૧૫૬૭નો ભાદરવા વદ બારસનો શુભ દિવસ અને આ બાળક તે જ આપણા ચરિત્રનાયક શ્રીગોપીનાથજી. આપશ્રીના પ્રાગટ્ય વખતે શ્રીવલ્લભની સેવકસૃષ્ટિના પ્રત્યેક ઘરમાં આનંદ થઈ રહ્યો છે. બધા પરસ્પર વધાઈ આપે છે કે શ્રીવલ્લભના ગૃહમાં શ્રીગોપીનાથ કુંવરજીનું પ્રાગટ્ય થયું છે. શ્રીગોપીનાથજી બધાને સુખ આપનારા છે (વ્રજ) આસો વદ બારસનો દિવસ ધન્ય છે. તે વેળાનાં નક્ષત્રો પણ ધન્ય છે. દિવસ અને નક્ષત્રો શોભી રહ્યાં છે. ભક્તજનોને ધન્ય છે કે આજે તેમનાં ભાગ્ય વિસ્તર્યા છે. માતા અક્કાજીની કૂખને

ધન્ય છે. ઘરે ઘરે મંગલ કલશો દ્વાર પર શોભી રહ્યા છે. દ્વાર પર તોરણો બંધાયાં છે. વ્રજવધૂઓ ગાન કરતી હાથમાં કુમકુમ અને અક્ષત ભરેલો થાળ લઈને આવી પહોંચી છે. આવીને બાળકને તિલક કરે છે. બાળકનાં શ્રીમુખનાં દર્શન કરે છે. આરતિ કરે છે. રાઈલોન બાળકના શુભ માટે વારે છે. આ વ્રજવધૂઓ આ બાળકને આશિષ આપે છે કે યુગો સુધી રાજ કરો. આ વખતે ત્રિભુવનમાં જયજયકાર થઈ રહ્યો છે. દેવો દુંદુભિ વગાડી રહ્યા છે. આ લીલાનાં દર્શન કરતાં કૃષ્ણદાસજી કહે છે કે હું તો શ્રીવલ્લભસુતના ચરણકમલની રજ છું. મને ન્યોછાવર પ્રાપ્ત થઈ ગઈ છે.

વધાઈ (રાગ સારંગ)

ઘરઘર આનંદ હોત બધાઈ । શ્રીવલ્લભ ગૃહ પ્રગટ ભયે હૈ ગોપીનાથ કુંવર
સુખદાઈ ॥૧॥ ધનિધનિ અશ્વિન વદિ દ્વાદશી દિન ધનિ ધનિ વાર નક્ષત્ર સુહાઈ ।
ધનિ ધનિ ભાગ્ય ખુલે ભક્તનકે ધનિ ધનિ કૂખ અક્કાજુ માઈ ॥૨॥ મંગલ કલસ
વિરાજત દ્વારે ઘર ઘર તોરનમાલ બંધાઈ । કુમકુમ અચ્છત થાર હાથમેં લે લે ગાવત
વ્રજવધૂ આઈ ॥૩॥ ટીકો કરત નિહારત શ્રીમુખ વારતિ આરતિ લોન કરાઈ । જુગ
જુગ રાજ કરો યહ ઢોટા દેત અસીસ સબે મન ભાઈ ॥૪॥ જય જયકાર ભયો
ત્રિભુવનમેં દેવન દુંદુભિ નાદ બજાઈ । શ્રીવલ્લભસુત ચરન કમલરજ કૃષ્ણદાસ નોછાવર
પાઈ ॥૫॥

બધાંને એમ જ લાગ્યું કે જેમ શ્રીનંદબાબાને ત્યાં શ્રીબળદેવજી પ્રથમ પધારેલા તેમ અહીં પણ શ્રીપ્રભુ પધાર્યા છે. ગોપાલદાસજીને બલદેવજી સહિત શ્રીકૃષ્ણ શ્રીવલ્લભને ત્યાં પ્રગટ થયા, તેનો પ્રત્યક્ષ અનુભવ થયો. તેનું સ્પષ્ટ વર્ણન દ્વિતીય આખ્યાનમાં કરે છે :

બલદેવ શ્રી ગોપીનાથ કહિયે, શ્રી વિઠ્ઠલ નંદનંદ ।

એ વેદપથ વિસ્તારશે, જન આપશે આનંદ ॥૨૪॥

શ્રીગોપીનાથજી બળદેવ સ્વરૂપ છે. શ્રીવિઠ્ઠલ, શ્રીકૃષ્ણ સ્વરૂપ છે. આ બંને સ્વરૂપે વેદપ્રતિપાદિત પુષ્ટિમાર્ગનો વિસ્તાર કરશે અને જન્મમરણથી દુઃખી એવા દેવી જીવોને આનંદ - અગણિતાનંદરૂપ પુરુષોત્તમની પ્રાપ્તિ કરાવશે. “શ્રીમૂળપુરુષ”માં ગો.શ્રી દ્વારકેશલાલજી આજ વાત લખે છે :

સંવત પંદ્રહા સડસઠ આયો

આસો વદિ દ્વાદશી શુભ ગાયો

ગાયો શ્રીગોપીનાથજી, જબ જન્મ લીનો આયકે

જાનિ બલકો રૂપ હરખિત, દેત દાન બઢાયકે

શ્રીગોપીનાથજીનાં જાતકર્મ અને નામકરણ

શ્રીવલ્લભને આ બાળકમાં હલધરનું રૂપ દેખાયું. ગુણીજનોને બોલાવ્યા. જન્મ વખતના ગ્રહો વગેરેનો અભ્યાસ તે બધાંએ કર્યો. મનમાં ખૂબ હરખ થયો. કુલપુરોહિતને હરખથી બોલાવ્યા. સ્વસ્તિવાંચન થયું, જાતકર્મ કરાવ્યું અને ગોપીનાથ નામ ધર્યું. વિપ્રોએ મંગલ મંત્રોચ્ચાર કરી બાળકને આશિષ આપી. શ્રીવલ્લભે તેમને ખૂબ દક્ષિણા આપી. યાચકોની મનોવાંછના પૂર્ણ કરી તેમને અજાયક બનાવી દીધા. ઉદારતાથી દરેકને ખૂબ દાન આપ્યાં. આ રીતે શ્રીઅડેલમાં ચારે બાજુ આનંદ ખૂબ વૃદ્ધિ પામ્યો. અડેલમાં સમાયો નહીં. આ આનંદને વરસવા માટે બીજી કોઈ જગ્યા ન મળી. ચરણાદ્રિ પર તે આનંદ વરસ્યો (ભવિષ્યમાં શ્રી ગુસાંઈજીનું ત્યાં પ્રાગટ્ય થવાનું છે તેથી) ઘરે ઘરે તોરણ અને માળા બંધાયાં છે. જૈ જૈ નો ઘોષ થાય છે. સર્વત્ર હરખ છે.

વધાઈ

અશ્વિન વદિ દ્વાદશી સુભગ દિન શ્રી લક્ષ્મણ સુતકે સુત જાયો । હલધર રૂપ દેખિ શ્રીવલ્લભ મહાગુનજ ગનિક બુલવાયો ॥૧॥ લગ્ન સધાય સભૈ ગ્રહ સુન્દર મન હિ મન અતિ હરખ બઢાયો । કુલ પ્રોહિત બુલવાય હરખ સૌં મંત્ર સ્વસ્તિ વાચન પઢવાયો ॥૨॥ જાતકર્મ અરુ નામકરન કરિ ગોપીનાથ નામ ધરવાયો । દેત અસીસ વિપ્ર શ્રીવલ્લભ દીનો મન ભાયો ॥૩॥ મંત્રન પઢિ કિયો અજાયક સકલ ગુનિકો મનવાંછિત પૂરન કરવાયો । અતિ ઉદાર શ્રીલછમન નંદન દેત દાન સબહિન મન ભાયો ॥૪॥ શ્રી અડેલ પુરમે અતિ આનંદ ચહું દિસ ઉમગ્યો નાહિ સમાયો । બરસ્યો આપ ચરન આદ્રિ પર અનત ઠૌર કાહુ નહિ પાયો ॥૫॥ ઘર ઘર તોરન બંદનમાલા જૈ જૈ ધુનિન હરખ ઉપજાયો । રસિકદાસ અતિ દીનહીન મતિ કહા જાને રસના રસ ગાયો ॥૬॥

વિધાભ્યાસ :

શ્રીગોપીનાથજી આઠેક માસના થયા ત્યારે ચરણાટના રાજાએ ખાસ આગ્રહથી શ્રીમહાપ્રભુજીને તેડાવ્યા. માગશર વદ નોમ વિ.સં. ૧૫૭૨માં અહીં શ્રીગુસાંઈજીનું પ્રાગટ્ય થયું. શ્રીગોપીનાથજીની પ્રાકટ્ય વધાઈમાં વર્ણન છે - શ્રી અડેલપુરમે અતિ આનંદ ચહું દિસ ઉમગ્યો નાહિ સમાયો । બરસ્યો આપ ચરન આદ્રિ પર અનત ઠૌર કાહુ નહિ પાયો ॥

શ્રીમહાપ્રભુજી ચરણાટમાં એકાદ વર્ષ બિરાજ્યા. પુનઃ અડેલ પધાર્યા. શ્રીગોપીનાથજી હવે ચાર વર્ષના થયા હતા. શ્રીવલ્લભ પરિવાર સહિત વ્રજમાં પધાર્યા. શ્રીગોપીનાથજીને શ્રીનાથજીનાં દર્શન અને ચરણસ્પર્શ કરાવ્યાં. પાછા અડેલ પધાર્યા.

શ્રીગોપીનાથજીની પાંચ વર્ષની ઉંમરે કાશીમાં યજ્ઞોપવીત સંસ્કાર થયા. હવે શ્રીવલ્લભે તેમને વિદ્યાભ્યાસ કરાવવાની શરૂઆત કરી. શ્રીવલ્લભે તેમને ‘અણુભાષ્ય’ વગેરે વેદાંત ગ્રંથો શીખવ્યા. વિવિધ વેદાંત અને ભાષ્યોના અભ્યાસ માટે તેમને પંદર વર્ષની વયે કાશી મોકલ્યા. અહીં તેમણે શ્રીમાધવ સરસ્વતી નામના શાંકર પીઠના આચાર્ય પાસે વિદ્યા પ્રાપ્ત કરી. શ્રીમાધવ સરસ્વતી મહાન વિદ્વાન હતા. ભક્ત પણ હતા.

શ્રીગોપીનાથજી વિચક્ષણ, વિદ્યારસિક, બુદ્ધિશાળી તથા તેજસ્વી વિદ્યાર્થી હતા. મૂળથી જ તેમનું જીવન શ્રીમહાપ્રભુજીના હાથે ઘડાયેલું, આથી થોડા સમયમાં તેમણે ચીવટથી વિદ્યાભ્યાસ કરી લીધો. વિ.સં. ૧૫૮૫માં અડેલ પાછા ફર્યા.

બાલ લીલા : પ્રસંગ - ૧

તેમને શાસ્ત્રમાં જણાવ્યા પ્રમાણે જીવવાનો તથા વર્તવાનો શોખ હતો. આથી જ શાસ્ત્રમાં કહ્યા પ્રમાણે કઠોર તપવાળું સંયમી જીવન જીવતા. સેવા, સ્વાધ્યાય અને સ્મરણમાં રસ લેતા. બ્રહ્મમુહૂર્તમાં ઊઠી શૌચાદિથી પરવારી ભગવત્સ્મરણ કરવું એ તેમનો સ્વાભાવિક નિયમ હતો. શિયાળાના દિવસો હતા. શ્રીમહાપ્રભુજીને બ્રહ્મમુહૂર્તમાં પ્રભુસેવા માટે ઊઠવાનો નિયમ હતો. પિતાને જાગેલા જોઈ શ્રીગોપીનાથજી પણ જાગ્યા. સ્નાન કરી પિતાજી પાસે હાજર થયા. તેમની આ શિસ્તથી શ્રીવલ્લભ ખુશ થયા અને શ્રીઠાકોરજીને જગાડવાની આજ્ઞા કરી. શ્રીગોપીનાથજી મંદિરના દ્વાર પાસે પહોંચ્યા. ધીમેથી કમાડ ખોલ્યાં, અંદર જઈને જોયું કે પ્રભુ તો નિદ્રાવશ છે. પ્રભુને જગાડવા કે નહીં તેની સમજ ન પડી, શાસ્ત્રાજ્ઞાનુસાર પ્રભુને બ્રાહ્મમુહૂર્તમાં જગાડવા જોઈએ, કારણ સૂર્યોદય પછી નિદ્રા શાસ્ત્રસંમત નથી. તેઓ પિતાજી પાસે ગયા અને કહ્યું, “શ્રીઠાકોરજી ભરનિદ્રામાં છે.” તો હવે જગાડવા શું કરવું? શ્રીમહાપ્રભુજીએ સમજ આપી “તાળી પાડી જગાડો ! આથી તેઓ શ્રીઠાકોરજી પાસે આવી તાળી પાડી કહેવા લાગ્યા”

ઉદેતિ સવિતા નાથ પ્રિયયા સહ જાગૃહિ ।

અંગીકુરુષ્વ મત્સેવાં સ્વકીયત્વેન માં વૃણુ ॥

આપશ્રી રચિત સેવાશ્લોકમાં આ શ્લોક છે.

“હે પ્રભુ ! સવિતાદેવ હવે ઉદય પામશે. આપ કૃપા કરી શ્રીસ્વામિનીજી સાથે જાગો, અમારી સેવાનો અંગીકાર કરો અને મને પોતાનો કરી સ્વીકારો.” આમ કરતાં પ્રભુ

જાગ્યા. શ્રીગોપીનાથજીનું હૃદય આનંદથી ભરાઈ ગયું. શાસ્ત્રમર્યાદ સચવાઈ અને પ્રભુ જાગ્યા તેથી આનંદ થયો. આ પ્રસંગ વખતે તેઓ પાંચ વર્ષના હતા.

પ્રસંગ - ૨ :

દામોદરદાસ સંભરવાળા કનોજમાં રહેતા. તે શ્રીમહાપ્રભુજીના સેવક હતા. શ્રીમહાપ્રભુજીએ તેમના માથે શ્રીદ્વારકાધીશજીની સેવા પધરાવી આપી હતી. તેઓ પાસે સંપત્તિ પણ ખૂબ હતી, તેમની દેહ છૂટી. તેમનાં પત્નીએ શ્રીદ્વારકાધીશજી તથા સઘળો વૈભવ એક નાવમાં શ્રીમહાપ્રભુજીને ત્યાં અડેલ પધરાવ્યો. કોક વૈષ્ણવે શ્રીમહાપ્રભુજીને આ ખબર આપ્યા કે શ્રીદ્વારકાધીશજી વૈભવ સહિત પધાર્યા છે. આ વખતે બાલક શ્રીગોપીનાથજી ત્યાં ઊભા હતા. તેમણે કહ્યું, ‘લક્ષ્મી સહિત નારાયણજી પધાર્યા છે’. ત્યારે શ્રીઆચાર્યજીએ કહ્યું કે શ્રીઠાકોરજીનો વૈભવ જોઈ તમારું મન પ્રસન્ન થયું છે. ત્યારે શ્રીગોપીનાથજીએ કહ્યું, ના પિતાજી, એવું નથી. એકવાર આપ પરમ ભગવદ્વીય દામોદરદાસજીને ત્યાં પધારેલા ત્યારે હું પણ આપની સાથે હતો, તેમના સેવ્ય સ્વરૂપને જોતાં નજર ઠરી ગઈ. ચાર ભુજાવાળું આ સ્વરૂપ મને ખૂબ ગમ્યું, એક શ્રીહસ્તમાં કમળ, તપ્ત હૃદય ભક્તોને શાંતિ આપે. બીજા શ્રીહસ્તમાં ગદા, દુષ્ટોને સદ્ધર્મે વાળે. ત્રીજા શ્રીહસ્તમાં સુદર્શન ચક્ર, હૃદયના અંધકારને દૂર કરે. ચતુર્થ શ્રીહસ્તમાં શંખ, દેવી જીવોને આનંદ આપે. આવા સૌમ્ય સ્વરૂપને જોઈ તેની સેવાનો ભાવ બની આવ્યો અને કહ્યું કે આપનો થઈને શ્રીઠાકોરજીના વૈભવમાં મન કરે તેનો નિર્મૂલ નાશ જ થશે.

શ્રીમહાપ્રભુજીએ શ્રીગોપીનાથજીના ભાવની સરાહના કરતાં કહ્યું, “આપણો માર્ગ તો આવો જ છે. મારો વંશજ કે વૈષ્ણવ ભગવદ્-દ્રવ્યમાં આસક્તિ કરશે તેને કોઈ દિવસ અલૌકિક સુખ નહીં મળે.”

શ્રીગોપીનાથજીને સેવારસિક મહાપુરુષ, બીજા રાજા અંબરીષ એવા દામોદરદાસ સંભરવાળા તથા બ્રહ્મા દ્વારા સેવાયેલ પુરાણપુરુષ શ્રીદ્વારકાનાથજીનું સ્મરણ થઈ આવ્યું. પ્રેમાશ્રુ આવી ગયાં અને મોટેથી શ્રીદ્વારિકાનાથાય નમઃ બોલીને જય પોકાર્યો.

પ્રસંગ - ૩ :

શ્રીગોપીનાથજી ચૌદ વર્ષના થયેલા ત્યારે આપશ્રીના મનમાં વિચાર આવ્યો કે મારે કંઈક વિશેષ રીતે જીવન ગાળવું જોઈએ. મૂળથી જ આપશ્રીનું જીવન નિયમબદ્ધ હતું. પ્રભુસેવા સિવાયના સમયમાં શાસ્ત્રોનો અભ્યાસ તથા નિરંતર ધ્યાનમાં તેમનો સમય

જતો. શ્રીમહાપ્રભુજીને શ્રીભાગવતમાં ખૂબ પ્રીતિ છે તેવું આપ જાણતા હતા - આથી નક્કી કર્યું કે જ્યાં સુધી શ્રીભાગવતના ૧૮૦૦૦ શ્લોકોનો પાઠ ન થાય ત્યાં સુધી પ્રસાદ નહીં લેવો અને આપ પાઠ કરવા બિરાજ્યા. આ વખતે શ્રીવલ્લભ કાશી પધારેલા. મોટાભાઈનું જોઈ શ્રીગુસાંઈજી શ્રીભાગવતના દશમ સ્કન્ધનો પાઠ કરવા બિરાજ્યા. પ્રસાદ લેવા બેમાંથી કોઈ ઊભા ન થયા. માતૃચરણે ખૂબ સમજાવ્યું પણ ન માન્યા. બે ત્રણ દિવસ પછી શ્રીમહાપ્રભુજી અડેલ પાછા પધાર્યા. બે બાળકોની આ નિષ્ઠાથી ખૂબ આનંદિત થયા. આપે વિચાર્યું આ રીતે પાઠ કરતાં ઘણો સમય લાગે. દિવસો પણ થઈ જાય તો પછી શ્રીઠાકોરજીની સેવા તથા બીજાં આવશ્યક કામો ન થાય. આપશ્રીએ જુદી જુદી લીલાઓમાંથી એક હજારથી વધુ (૧૦૭૫) નામો તારવી શ્રીપુરુષોત્તમસહસ્ર નામ ગ્રંથ રચ્યો જેના પાઠ કરવાથી સમગ્ર શ્રીભાગવતના પાઠનું ફળ પ્રાપ્ત થાય.

આ રીતે દશમ સ્કન્ધની લીલાઓને બાલ, પ્રૌઢ તથા રાજલીલામાં વહેંચી ‘ત્રિવિધનામાવલી’ ગ્રંથ લખ્યો. જેના પાઠથી પ્રભુમાં ક્રમશઃ પ્રેમ, આસક્તિ અને વ્યસન થાય છે.

શ્રીમહાપ્રભુજીએ બંને બાળકોને બોલાવી આ ગ્રંથો આપ્યા, તેનો પાઠ કરવાની આજ્ઞા કરવા કહ્યું. વળી સમજાવ્યું કે સેવા અને સ્મરણ વચ્ચે સમતુલન હોવું જોઈએ. એકલી સેવા કે એકલું સ્મરણ અપૂર્ણ છે.

લગ્નજીવન :

સંવત ૧૫૮૫માં શ્રીગોપીનાથજી અઢાર વર્ષના થયા. માર્ગીય આખ્યાયિકા પ્રમાણે શ્રીગોપીનાથજી, પિતૃચરણોની આજ્ઞાથી દક્ષિણમાં પધારેલા, ત્યાં આપશ્રીના કાકા શ્રીજનાર્દનભટ્ટે શ્રીગોપીનાથજીનાં લગ્ન ત્યાં કરાવેલા. તેમનાં પત્નીનું નામ પાયમ્માજી હતું. લગ્નનાં ચાર વર્ષ બાદ શ્રીપુરુષોત્તમજીનું પ્રાગટ્ય થયું. બે પુત્રીઓનું પ્રાગટ્ય થયું. સંવત ૧૫૮૦માં મોટા પુત્રી લક્ષ્મીજી તથા સંવત ૧૬૦૧માં નાના પુત્રી શ્રીસત્યભામાજીનું પ્રાગટ્ય થયું.

આચાર્યતિલક : શ્રીમહાપ્રભુજીએ સંન્યાસ ગ્રહણ કરવા અડેલ છોડ્યું. તે વખતે પોતાના ઉત્તરાધિકારી તરીકે શ્રીગોપીનાથજીને આચાર્યસ્થાનનું તિલક કર્યું. શ્રીમહાપ્રભુજીએ આસુરવ્યામોહ લીલા કરી ત્યારે શ્રીગોપીનાથજી વીસ વર્ષના હતા.

કુટુંબના વડીલ તરીકે શ્રીગોપીનાથજી :

પોતાનાં ત્રણ સંતાનોની દેખભાળ યથાર્થ રીતે કરતા. ત્રણેય બાળકોમાં પણ સેવા

તથા સ્મરણના સિદ્ધાંતોનું સિંચન કર્યું. નાનાભાત્રા શ્રીગુસાંઈજીને પણ ખૂબ જ પ્રેમ આપ્યો. શ્રીગુસાંઈજીના લગ્ન શ્રીરુકિમણીજી સાથે કર્યા. સારી રીતે લગ્નોત્સવ ઉજવ્યો. શ્રીગોપીનાથજીના સ્વરૂપ તથા આપશ્રીના ભ્રાતૃત્વભાવ વિષે નવમાં આખ્યાનમાં ગોપાલદાસજી ગાય છે :

શ્રીગોપીનાથજી સુહામણા નવજલ ધન તનુ ભાણ રે રસના
સુખદાતા લઘુભ્રાતના, પૂરણ પુરુષ પ્રમાણ રે રસના

શ્રીવલ્લભના મોટાપુત્ર શ્રીગોપીનાથજી છે. આપ અત્યંત સોહામણા છો. મનોહર છો, આપશ્રીનું શ્રીઅંગ ચોમાસાનાં જલ ભરેલા વાદળની કાંતિ જેવું છે. તેઓ નાનાભાઈ શ્રીગુસાંઈજીને સુખ આપનારા છે. આપ સર્વગુણોથી પરિપૂર્ણ પૂર્ણપુરુષોત્તમ છો.

શ્રીગોપીનાથજી તથા શ્રીગુસાંઈજી વચ્ચે બંધુપ્રેમ ખૂબ જ સારો હતો. તેની નોંધ લેવી જ જોઈએ. બંને ભાઈઓએ રચેલા સાહિત્ય ઉપરથી આપણે એટલું કહી શકીએ કે શ્રીગોપીનાથજી વૈદિક મર્યાદામાં માનનાર ભક્ત હતા. આપશ્રીને શ્રીમહાપ્રભુજીની પ્રણાલિકા તથા શ્રીકૃષ્ણની ભક્તિમાં પૂર્ણ શ્રદ્ધા હતી. તો પણ તેમનું જીવન વેદાદિશાસ્ત્રોની આજ્ઞા પ્રમાણે ઘડાયું હતું. તેમને અગ્નિહોત્રાદિક વૈદિક ક્રિયાઓમાં રસ પડતો. સેવા પછીનો સમય ગોપાલાદિ મંત્રોના અનુષ્ઠાનમાં અને યજ્ઞાદિક ક્રિયાઓમાં જતો.

શ્રીગુસાંઈજી એક દીન વિરહકાતર વ્રજની ગોપી જેવા પ્રેમાળ ભક્ત હતા. આપશ્રીને ભગવત્કીર્તન તથા ભગવત્કથામાં અત્યંત આસક્તિ હતી.

બંને ભાઈઓના જીવનમાં શાસ્ત્રમર્યાદા મુખ્ય હતી. છતાં શ્રીગોપીનાથજી શાસ્ત્રાજ્ઞાને આધીન હતા. જ્યારે શ્રીવિઠ્ઠલેશ ભાવને મુખ્યસ્થાન આપી શાસ્ત્રમર્યાદા સાચવતા.

આમ બંને ભાઈઓના અલગ જીવન વહેણ છતાં બંને વચ્ચે અતૂટ પ્રેમ હતો. શ્રીવિઠ્ઠલેશે મોટાભાઈને લખેલ પત્રને જોતાં તે સમજાય છે કે મોટાભાઈ માટે આપને સંપૂર્ણ માન હતું. તેઓ શ્રીગોપીનાથજીને પૂજ્ય બુદ્ધિથી જુએ છે. શ્રીગુસાંઈજીએ શ્રીગોપીનાથજીને પત્ર લખેલો. સંસ્કૃતમાં લખાયેલા આ પત્રનું ગુજરાતી ભાષાંતર નીચે પ્રમાણે છે :

“સ્વસ્તિ શ્રીનવનીતપ્રિયજી, શ્રીમથુરાનાથજી, શ્રીદ્વારકાનાથજી, શ્રીગોવર્ધનધર શ્રીવિઠ્ઠલેશ્વર, શ્રીમદનમોહનજીના ચરણકમલમાં અનુચર-સેવકના પ્રણામો નિવેદન કરશો.”

સ્વસ્તિ શ્રીમદ્ મોટાભાઈના ચરણકમલમાં નાના વિક્કલના કરોડો પ્રણામો ને આ પત્ર દૂત નિવેદન કરે છે. અહીં સર્વ કુશળ છે. આપના કુશળની ઈચ્છા રાખું છું.

હું ભગવાનની આજ્ઞાથી રાસોત્સવ પર્યંત શ્રીગોવર્ધનધરણના ચરણારવિન્દ પાસે રહ્યો છું. અહીં મને બહુ અસ્વાસ્થ્ય થયું. દશ ઉપવાસ કર્યા. હવે ભગવાનની કૃપાથી અને આપની કૃપાથી નીરોગિતા થઈ છે. કંઈપણ ચિંતા કરશો નહીં. અક્કામાજી, અમ્માજી અને અતાજીને પ્રણામ. મારું અસ્વાસ્થ્ય સાંભળીને અક્કામાજીને દુઃખ ન થાય તેમ કરશો. ભગવાન સર્વત્ર (રક્ષક) છે. તેથી આપ મારી કાંઈપણ ચિંતા કરશો નહિ. યાદવેન્દ્રપુરી, બ્રહ્માનન્દ દીક્ષિત, હરિહર સર્વને નમસ્કાર. વિષ્ણુદાસાદિ સર્વને આશીર્વાદ. અત્રેના વૈષ્ણવોના પ્રણામ.

હે સખી, જ્યારે વિલાસ પ્રભુ નિકુંજમાં સ્વપ્રિયાજી સહ પ્રમોદ વડે નિર્ભર કીડા કરે છે, ત્યારે એકમેકની પ્રભા અન્યોન્ય વસ્ત્રાચ્છાદન થઈ રહી છે.

આ પત્રમાં શ્રીગુસાંઈજીનો પ્રભુમાં દૃઢ આશ્રય તથા મોટાભાઈ માટે અનહદ પૂજ્યભાવ દેખાય છે.

મોટાભાઈમાં રહેલા સામર્થ્યનો અનુભવ પણ શ્રીગુસાંઈજીએ કર્યો છે. આથી જ મોટાભાઈની સ્તુતિ કરતાં મંગલાચરણ કરે છે :

યદનુગ્રહતો જન્તુઃ સર્વ દુઃખાતિગો ભવેત્ ।

તમહં સર્વદા વન્દે શ્રીમદ્ વલ્લભનંદનમ્ ॥

જેમની કૃપાથી પ્રાણી-માત્ર, સર્વ દુઃખોથી પર થાય, તે શ્રીમદ્ વલ્લભાચાર્યજીના પુત્ર (શ્રીગોપીનાથજી)ને હું (શ્રીવિક્કલનાથજી) સદા વંદન કરું છું.

આચાર વિચાર અને પ્રચારના ત્રિવેણીયુક્ત ગુરુ તથા આચાર્ય શ્રીગોપીનાથજી :

ગુરુનાં લક્ષણો શ્રીમહાપ્રભુજીએ બતાવ્યાં છે.

કૃષ્ણાસેવા પરં વીક્ષ્ય, દંભાદિરહિતં નરઃ ।

શ્રીભાગવતતત્ત્વજ્ઞં, ભજેદ્ જિજ્ઞાસુરાદરાત્ ॥

શ્રીકૃષ્ણ સેવાપરાયણતા તો આપશ્રીમાં બાલ્યાવસ્થાથી જ જોવામાં આવે છે. (પ્રભુને તાળી પાડીને સ્તુતિ કરીને જગાડ્યા તે પ્રસંગથી) જીવનભર શ્રીકૃષ્ણસેવાનો ક્રમ રહ્યો છે. આપ આચાર્ય બન્યા તે પછી શ્રીનાથજીની સેવા પણ આપશ્રીને પ્રાપ્ત થઈ. શ્રીનાથજીની સેવાપ્રણાલિકા આપે વધુ વ્યવસ્થિત કરી.

આપશ્રીનું જીવન એક ઋષિ જેવું હતું. આપશ્રીનું ગૃહસ્થ જીવન સરળતા, સાત્ત્વિકતા તથા ત્યાગથી પૂરિત હતું. વેદધર્મના માર્ગે ચાલવાનો આપશ્રીનો આગ્રહ આપણા સૌના માટે અનુસરણીય છે.

શ્રીમહાપ્રભુના આપશ્રી જ્યેષ્ઠ પુત્ર છે. પિતાના જ્ઞાન અને ત્યાગનો પ્રભાવ શ્રીગોપીનાથજીમાં દેખાય છે. વિશિષ્ટતઃ એકાંતવાસ કરતા હતા. નરાકાર પ્રભુની પ્રસન્નતા માટે શ્રીગોપીનાથજી સાચા અર્થમાં પ્રયત્નશીલ પુરુષ છે.

શ્રીભાગવત તરફ આપની રુચિ બાલ્યાવસ્થાથી જ રહી છે. શ્રી ભાગવતનું શ્રવણ પિતાજી પાસેથી યથાર્થ કરેલું છે. ભગવાનને (તત્ત્વ) ઓળખાવનાર શબ્દ અને વાક્યના અર્થનો અને તાત્પર્યનો નિર્ણય તે સાચું શ્રવણ છે. સાંભળ્યા પછી સંદેહ વગર સ્પષ્ટ સમજવું (તત્ત્વને) એનું નામ શ્રવણ. આથી જ શ્રીગોપીનાથજી શ્રીભાગવતતત્ત્વને જાણે છે. આપશ્રીની કા/નીથી જ આપણને શ્રીપુરુષોત્તમસહસ્ર નામ પ્રાપ્ત થયા. આમ આપશ્રીમાં શ્રીમહાપ્રભુજી અપેક્ષિત ગુરુનાં લક્ષણો બીરાજે છે.

આપે લખેલા ગ્રંથો :

વૈષ્ણવોએ કઈ રીતે વૈષ્ણવીજીવન જીવવું ? કઈ રીતે સેવા કરવી ? તેનું માર્ગદર્શન આપતો એક ગ્રંથ રચ્યો છે જે, ‘સાધનદીપિકા’ નામથી ઓળખાય છે. વૈષ્ણવોએ જીવનના સોળ સંસ્કારો તેમજ સંધ્યાવંદન, જપ, હોમ, સ્વાધ્યાય અને સેવા જેવાં નિત્યકર્મો કેવી રીતે કરવાં તે સારી રીતે સમજાવ્યું છે. આ ગ્રંથમાં આપે શ્રીમહાપ્રભુજીના તથા શાસ્ત્રોના ઘણા શ્લોકો મૂક્યા છે.

આપનો રચેલો બીજો ગ્રંથ છે સેવાશ્લોકાઃ તેમાં શ્રીઠાકોરજીની સેવાના જુદા જુદા સમયના ભાવ અને લીલાઓનું નિરૂપણ છે. તે સાથે સેવા કરવાની રીત પણ બતાવી છે.

“સૌંદર્યપદ્ય”ની રચના પણ આપની છે તેવું કેટલાક વિદ્વાનો કહે છે કેટલાક તેને ગુસાંઈજીની પણ રચના કહે છે.

કૃષ્ણભક્તિના સંદેશાને ફેલાવવા કરેલ ભારત પરિક્રમા :

બે ગ્રંથો લખ્યા પછી તેઓએ શ્રીમહાપ્રભુજીના અધૂરા કાર્યને આગળ ધપાવવાનો નિશ્ચય કર્યો. શ્રીકૃષ્ણભક્તિનો પ્રચાર તે શ્રીમહાપ્રભુજીને થયેલ લગ્નની આજ્ઞાનું એક કારણ હતું જ. ભારતની યાત્રા દરમ્યાન સૌ પ્રથમ આપ પૂર્વના પ્રદેશમાં પધાર્યા. એક ઉત્તમ આચાર્ય તથા વૈરાગ્યયુક્ત જીવન જીવનાર તરીકેની આપની ઉત્કૃષ્ટ છાપ

હતી. હજારો વૈષ્ણવોએ તથા અન્ય માનવોએ તેમનો સુંદર સત્કાર કર્યો. ફરતાં ફરતાં શ્રીજગન્નાથપુરી થઈ આપ અડેલ પાછા પધાર્યા. આ યાત્રામાં આપને એક લાખ રૂપિયા ભેટ આવ્યા. આપની દ્રવ્યાસક્તિ મૂળથી જ નહતી, વળી આ પ્રથમ યાત્રા હતી તેથી કુલના નિયમ પ્રમાણે આ સઘળું દ્રવ્ય શ્રીગોવર્ધનનાથજીને ભેટ કરવાનું નક્કી કર્યું. અડેલથી આપ શ્રીગિરિરાજ પધાર્યા. અહીં શ્રીઠાકોરજી માટે ઉત્તમ પ્રકારના અલંકારો સુવર્ણ અને ચાંદીનાં વાસણો સિદ્ધ કરાવ્યાં અને ભેટ કર્યાં. ત્યાર બાદ અહીં જ આપે શ્રીગોપાલમંત્રનું પુરસ્ચરણ સિદ્ધ કર્યું. પુરસ્ચરણ એટલે એક મંત્ર સવા કરોડ વખત અમુક નિયમથી અમુક સમયમાં જપવો. આવાં પુરસ્ચરણ સિદ્ધ કરનાર વ્યક્તિ પ્રભુનાં દર્શન અથવા પોતાની ઈચ્છા હોય તે સિદ્ધ કરી શકે છે. ત્યાર બાદ તેઓ પાછા અડેલ આવ્યા. આ વખતે આપશ્રીનું આયુષ્ય પચ્ચીસ વર્ષનું હતું. શ્રીઠાકોરજીને ભેટ કરવા ગયા ત્યારે શ્રીગુસાંઈજીને પણ સાથે લઈ ગયા હતા.

પૂર્વ ભારતની યાત્રા પછી આપે ઉત્તર ભારતની યાત્રા કરી. હવે તેમનું મન શ્રીદ્વારકાધીશનાં દર્શન માટે ઉત્સુક હતું. શ્રીમહાપ્રભુજીના શ્રીદ્વારકાધીશ સાથેના ભાવસંબંધથી તેઓ પરિચિત હતા. શ્રીમહાપ્રભુજી પણ દ્વારકા પધાર્યા હતા. આમ તેઓ ભારતના પશ્ચિમ ભાગની યાત્રા કરવા ગુજરાત પધાર્યા. અહીં અમદાવાદમાં બિરાજ્યા. ત્યાં જયકૃષ્ણ ભટ્ટ નામના સાયોરા ભક્તની ઘરવાડીમાં ઉતર્યા હતા. આ વખતે શ્રીમહાપ્રભુજીના ઘરે ઘણા ભક્તો શ્રીગોપીનાથજીને મળવા આવ્યા હતા. અહીં એક રાત્રે આપશ્રીને સ્વપ્ન આવ્યું કે નજીક કૂવામાં શ્રીમદનમોહનજીનું સ્વરૂપ છે. બીજા દિવસે સવારે તે સ્વરૂપ કૂવામાંથી બહાર પધરાવ્યું. આ દિવસે એક મોટો ઉત્સવ કરવામાં આવ્યો. ભક્તોએ આ વખતે પાદુકાનું પૂજન કર્યું. આ સ્વરૂપની સેવા રામદાસ નામના એક બ્રાહ્મણ વૈષ્ણવને સોંપી.

અમદાવાદથી આપ દ્વારકા પધાર્યા. ભગવાનનાં પ્રેમપૂર્વક દર્શન કર્યાં અને ભગવાનની સેવા કરવા લાગ્યા. અહીં આપશ્રીની ભક્તિને બહુ પોષણ મળ્યું. આથી થોડા માસ પર્યંત ત્યાં જ બિરાજ્યા. સંવત ૧૫૯૫માં આપ કાશી પધાર્યા - શ્રીમહાપ્રભુજીના નિકટ પરિચયમાં આવેલા સાધુ મહાત્માઓનો સત્સંગ કરવા લાગ્યા, સાથે ભક્તિનો પ્રચાર પણ કર્યો. અહીં આપે દેવીદાસ ઉપાધ્યાયને પુરોહિત તરીકે સ્વીકાર્યાનો પત્ર લખી આપ્યો.

શ્રીજગન્નાથજી આપનું પ્રિયસ્થાન રહ્યું છે. કાશીથી આપ અહીં પધાર્યા. આ વખતે અહીંના એક બ્રાહ્મણ ગુચ્છીકાર કૃષ્ણસેવકને વૃત્તિપત્ર લખી આપ્યું હતું.

સંવત ૧૬૦૧માં શ્રીગોપીનાથજીએ સોમયાગ અને વિષ્ણુયાગ પણ કર્યા હતા. તેમણે ઉત્તર પ્રદેશ, પૂર્વ પ્રદેશ, ગુજરાત અને સિંધની વારંવાર યાત્રાઓ કરી પુષ્ટિમાર્ગનો પ્રચાર પ્રસાર કર્યો હતો.

આપશ્રીના અન્ય ભગવત્સ્વરૂપ પરના ભાવના પ્રસંગો

એક સમય આપ આગ્રા પધાર્યા. એક વૈષ્ણવે સો સોનામહોરો ભેટ કરી. સિંહનંદથી વાસુદેવ છકડા તે વખતે આગ્રા આવ્યા હતા. શ્રીગોપીનાથજીએ પૂછ્યું એવો કોઈ વૈષ્ણવ છે કે જે અડેલ જઈ શ્રીગુસાંઈજીને આ મહોરો આપી આવે ? ત્યારે વાસુદેવ છકડા તૈયાર થયા. રસ્તામાં ચોર લૂંટારાથી બચવા સંન્યાસી વેશ લીધો અને સોના મહોરોને લાખનો ગોળો બનાવી સંતાડી દીધી. શાલિગ્રામની પૂજા કરતા હોય તેમ રસ્તામાં તેના પર ચંદન ચઢાવતા. ચણા ફાંકી લેતા. આમ કરતાં ત્રીજા દિવસે અડેલ પહોંચ્યા. લાખના ગોળાને તોડીને મહોર બહાર કાઢી શ્રીગુસાંઈજીને આપી. શ્રીગુસાંઈજી પાસેથી પહોંચ લઈ પાછા શ્રીગોપીનાથજી પાસે આવ્યા. શ્રીગોપીનાથજીએ પૂછ્યું, “કઈ રીતે લઈ ગયા ?” વસુદેવ છકડાએ બધી હકીકત કહી. ત્યારે આપશ્રીએ સમજ આપી “લાખના ગોળાને શાલિગ્રામજીનો દેખાવ આપ્યો તે યોગ્ય ન કર્યું. શાલિગ્રામજી ભગવત્સ્વરૂપ છે. ભગવત્સ્વરૂપના બહાને લૌકિક કાર્ય ન કરવું. જેમાં એક વખત અલૌકિક ભાવ કર્યો તેમાં લૌકિક વ્યવહાર ના કરવો.”

એઈ તેઈ તેઈ એઈ કછુ ન સંદેહ

જેમ વૈષ્ણવોએ શ્રીમહાપ્રભુજી તથા શ્રીગુસાંઈજીમાં ભગવદ્દર્શન કર્યા છે તે જ રીતે શ્રીગોપીનાથજી તથા શ્રી ઠાકોરજીમાં પણ અભેદ છે. તે માટે આપશ્રીના પ્રમેયરૂપના કેટલાંક પ્રમાણો જોઈએ. ગોપાલદાસજી દ્વારા ગવાયેલી શ્રીગુસાંઈજીની વાણીનું પુનઃસ્મરણ કરીએ:

શ્રીગોપીનાથ સુહામણા નવજલ ધન તનુ ભાણરે રસના
સુખદાતા લઘુભ્રાતના, પૂરણ પુરુષ પ્રમાણ રે રસના (૯-૩)

અહીં પૂર્ણ પુરુષ - સર્વ ગુણોથી પરિપૂર્ણ છે તે રીતે આપશ્રીની ઓળખ છે. નવું જલ ભરેલું શ્યામ વાદળ જેવું શરીર કૃષ્ણસ્વરૂપને યાદ કરાવે છે.

મહાનુભાવોએ ગાયું છે “શ્રીવલ્લભકે કુલમેં સબહી વલ્લભરૂપ.” શ્રીવલ્લભે પોતાનું અશેષ માહાત્મ્ય પોતાના વંશમાં પધરાવ્યું છે. “સ્વવંશે સ્થાપિતાશેષસ્વમાહાત્મ્ય.”

“આચાર્ય માં વિજાનીયાત્”માં કહ્યા મુજબ શ્રીઆચાર્યને ભગવત્સ્વરૂપે જાણવા જોઈએ. આપશ્રીનું આચાર્યત્વ પ્રસિદ્ધ છે.

સૂરદાસજીના “દૃઢ ઈન ચરનન કેરો ભરોસો” તે આશરાના પદમાં છેલ્લી લીટી “સૂર કહા કહે દુવિધ આંધરો બિના મોલકો ચેરો”માં કુલ ઓગણીસ અક્ષરો છે તેના ભાવપ્રકાશમાં મહાનુભાવો સમજાવે છે કે, શ્રીકૃષ્ણના રાસલીલાનાં આઠ સ્વરૂપો અને શ્રીમહાપ્રભુજી, શ્રીગોપીનાથજી, શ્રીગુસાંઈજી, શ્રીગોપીનાથજીના પુત્ર શ્રીપુરુષોત્તમજી તથા શ્રીગુસાંઈજીનાં સાત બાળકો-આમ આ અગિયાર આચાર્ય સ્વરૂપો એમ કુલ મળી ઓગણીસ સ્વરૂપોમાં અભેદ છે. આવું દર્શન શ્રીસૂરદાસજીનું છે.

શ્રીગુસાંઈજીને મોટાભાઈમાં પૂર્ણપુરુષનું દર્શન થાય છે. તેજ રીતે શ્રીપુરુષોત્તમજી લેખવાળા પણ શ્રીગોપીનાથજીના સ્વરૂપમાં વિરુદ્ધધર્માશ્રયનાં દર્શન કરે છે. સ્તુતિ કરે છે :

શ્રીવલ્લભપ્રતિનિધિં, તેજોરાશિં દયાર્ણવમ્ ।

ગુણાતીતં ગુણાનિધિં શ્રીગોપીનાથમાશ્રયે ॥ (શ્રીઅણુભાષ્ય-પ્રકાશ)

શ્રીવલ્લભમાં વાક્યપતિ, વૈશ્વાનર તથા કૃષ્ણદાસસ્ય વલ્લભ એમ વિરુદ્ધ ધર્માશ્રય છે તે જ રીતે શ્રીગોપીનાથજી પણ શ્રીવલ્લભના સાચા અર્થમાં પ્રતિનિધિ છે. આપશ્રીમાં પણ વિરુદ્ધ ધર્માશ્રય છે. આપશ્રી અમાપ તેજવાળા છે. છતાં દયાના સાગર છે. આપશ્રી ગુણાતીત છે. લૌકિક ધર્મો આપમાં નથી, સાથે ગુણાનિધિ પણ છે અલૌકિક અપ્રાકૃત ધર્મોનો ભંડાર છે. આવા શ્રીગોપીનાથજીનો હું આશ્રય કરું છું.

આપણા માર્ગમાં શ્રીગુસાંઈજી કૃષ્ણ સ્વરૂપે ગણાય છે તેથી આપશ્રીના મોટાભાઈ હોવાથી આપશ્રીને બલદેવજી ગણીએ છીએ. મર્યાદા સ્વરૂપે ગણી પ્રાયઃ કંઈક ઉપેક્ષા સેવાય છે, પણ તે ઠીક નથી. શ્રીભાગવતજીમાં વર્ણવેલ શ્રીકૃષ્ણલીલા જોઈએ તો દસમ સ્કન્ધમાં પંદરમા અધ્યાયમાં ધેનુકાસુરવધ લીલા છે. અહીં છે તો બલરામજીનું બાહુબલ. પણ લીલા ગણાઈ છે શ્રીકૃષ્ણની. અઢારમા અધ્યાયમાં પ્રલંબાસુર બલદેવજીની વજ્રમુષ્ટિ પ્રહારે મર્યો છે. લીલા કૃષ્ણની ગણાઈ છે.

દ્વિવિદ વાનર ભૌમાસુરનો મિત્ર છે. શ્રીબલદેવજીએ દ્વિવિદનો ઘાત કર્યો. ૬૭મા અધ્યાયમાં આ કથા છે પણ આ લીલા શ્રીકૃષ્ણની કહેવાય છે.

શ્રીમહાપ્રભુજી પુરુષોત્તમ સહસ્રનામમાં શ્રીકૃષ્ણનું એક નામ બલભદ્રાહિતગુણઃ કહે છે. અર્થાત્ બલદેવજીમાં આનંદ આપનાર ગુણોને સ્થાપિત કરનારા. બલદેવજી, નન્દરાયજીના ગોકુલમાં-વ્રજમાં પધાર્યા હતા. તેમનાં આગમનથી માતા-પિતાને અને સર્વ વ્રજજનોને તેમના આનંદદાયી વર્તાવથી જે દિવ્ય આનંદ થયો હતો તેનું વર્ણન

પાંસઠમા અધ્યાયમાં છે. શ્રીકૃષ્ણ અને બલરામ વચ્ચેના અભેદના કારણે આ નામ દસમ સ્કન્ધના કૃષ્ણના નામ તરીકે છે. આમ શ્રીબલરામજીમાં પણ કૃષ્ણાવેશ તો છે જ. શ્રીમહાપ્રભુજીએ શ્રીપુરુષોત્તમ સહસ્રનામમાં આમ બંનેની લીલામાં અભેદ જોયો છે. દસમ સ્કન્ધ ૨૧મા અધ્યાય વેણુગીતમાં સાતમા શ્લોકમાં ગોપીજનો વકત્રં વ્રજેશસુતયોઃ કહે છે. વ્રજેશ (નંદજી)ના બે પુત્રો (દ્વિવચન) પણ મુખ એક જ (વકત્રં) (એકવચન). શ્રીગોપીજનોની અનુભૂતિમાં, સામાન્ય રીતે દેખાતા બેનું નિરૂપણ કર્યું પણ હૃદયમાં એક શ્રીકૃષ્ણની જ ભાવના છે. આપણે વૈષ્ણવો આ રીતે શ્રીગુસાંઈજીના ભાવમાં શ્રીગોપીનાથજીને નથી જોઈ શક્યા.

હરિદાસ નામના ભક્ત કવિ કહે છે કે શ્રીગોપીનાથજીમાં લીલારસ ભાવ ગુપ્ત રીતે છે. ભક્તોને સુખ આપનાર છે. ચારવેદ તેમના મહિમાનો પાર નથી પામતા. વિપ્રવંશના રાજા છે. પુષ્ટિપથ પ્રગટ કરવા ભૂમિ પર પ્રગટયા છે.

વલ્લભસુત પ્રથમ પ્રગટે, લીલારસ ભાવ ગુપ્ત જૈ જૈ શ્રીગોપીનાથ ભક્તન સુખદાઈ । ગાવત હૈ વેદ ચાર તો હૂં નહીં આવે પાર મહિમા કોઉ કહિ ન સકે વિપ્રવંશ રાખી ।।૧।। પુષ્ટિપથ કરન કાજ પ્રગટે હું ભૂમિ આજ, ગાવત સબ વ્રજજન મિલ મંગલમય વધાઈ ।।૨।। હરિદાસ વંસ ગાવે બહુત કછુ વધાઈ પાવે દેખત તિરલોકી જન સબ બલિ બલિ જાઈ ।।

શ્રીગોપીનાથજીનું તિરોધાન

એમ કહેવાય છે કે શ્રીમહાપ્રભુજીએ શ્રીગોપીનાથજીને આજ્ઞા કરી હતી કે “તમારા પછી તમારા પુત્રનો નિત્યલીલા પ્રવેશ થશે.” વંશ તો શ્રીગુસાંઈજીનો જ ચાલશે. આનાથી સંભવ છે કે શ્રીગોપીનાથજીનું ચિત્ત સાંસારિક વાતાવરણમાં તટસ્થ થઈ ગયું હતું. તેઓ નાના ભાઈને આગળ કરી, તેમની પાસે સર્વ કાર્ય કરાવતા. વળી સતત સેવાસ્મરણથી આપશ્રીના ભક્તિબીજનો પૂરેપૂરો વિકાસ થયો. પ્રેમ અને આસક્તિ પછી હવે આપશ્રીને વ્યસન દશા સિદ્ધ થઈ હતી.

આ અવસ્થામાં તો ભક્ત ભગવાન સિવાય રહી શકતો નથી. આવી ભગવત્સ્વરૂપની મુખ્યતાથી સ્વરૂપપરતા સિદ્ધ થાય છે. આવા ભક્તની દશા વિકલ બને છે, ભગવાનનાં સ્વરૂપ-ગુણ અને લીલામાં પ્રેમપ્રચુર થઈ જાય છે. ઘરમાં રહેવું હવે તેમને અવરોધ લાગે છે. તેથી અસહ્ય બને છે. રાજા આશકરણજી પણ જ્યારે વ્યસન દશાને પામ્યા ત્યારે રાજ્ય, ઘર અને તનુજા-વિત્તજા સેવા છૂટી ગયાં હતા. ભગવાનના સ્વરૂપ-ગુણ-લીલાનો અનુભવ કરતા વ્રજમાં ધૂમવા લાગ્યા હતા. શ્રીમહાપ્રભુજી

‘ભક્તિવર્ધિની’માં આજ્ઞા કરે છે યદા સ્યાદ્ વ્યસનં કૃષ્ણો કૃતાર્થઃ સ્યાત્ તદૈવ હિ-
અર્થાત્ જ્યારે કૃષ્ણ માટે વ્યસન (સ્વરૂપપરતા) થાય ત્યારે જ કૃતાર્થ થવાય અને તેવા
સ્વરૂપપરાયણને પણ સતત ઘરમાં રહેવું (સ્વરૂપપરતાનું) વિનાશક છે.

“તાદૈશસ્યાપિ સતતં ગૃહસ્થાનં વિનાશકમ્”

વ્યસન દશાવાળા શ્રીગોપીનાથજી વિકલ બન્યા. કંઈક શોધતા હોય તેમ આંખો ફેરવતા
એક દિવસે શ્રીવિઠ્ઠલેશને પ્રેમથી બોલાવ્યા. પોતાના પુત્ર પુરુષોત્તમજીને પણ બોલાવી
તેમની પાસે અષ્ટાક્ષર મંત્રનું રટણ કરાવ્યું. બે પુત્રીઓ લક્ષ્મીજી અને સત્યભામાજી
સન્માર્ગે વળે તે રીતે પ્રબંધ કર્યો. પોતાનાં સ્ત્રી, પુત્ર તથા પુત્રીઓને શ્રીવિઠ્ઠલેશને
સુપરત કર્યા તેમને ભગવન્મય થવાનો આશીર્વાદ આપ્યો. અડેલથી તેઓ પુરી આવ્યા.
આ વખતે તેમની સાથે માતાની આજ્ઞાથી રાઘવદાસ વૈષ્ણવ સાથે ગયા. અહીં
શ્રીજગન્નાથજીના સ્વરૂપની સેવા કરવા લાગ્યા. ભગવાનનાં સ્તોત્રો ગાવા લાગ્યા.
આવા સંપૂર્ણ ભગવન્મય જીવનના એક દિવસે તેઓ વહેલી સવારે ઊઠ્યા. તેમનું મન
વાણી હૃદય બધું જગન્નાથ જગન્નાથ પોકારી રહ્યું હતું. જેવા મંદિરના દ્વાર ઊઘડ્યાં કે
શ્રીગોપીનાથ પ્રભુ તરફ દોડ્યા અને એકદમ અદૃશ્ય થઈ ગયા. અસંખ્ય ભક્તો ગોપીનાથ
ગોપીનાથ એમ બોલી ઊઠ્યા. તેમનો પુરોહિત કૃષ્ણસેવક શ્રીગોપીનાથજીને જગન્નાથ
પ્રભુમાં સમાઈ જતા જોઈ આભો બની ગયો.

હવે ગોપીનાથજી ભૂતલપર નહતા. ક્યારનાયે ભગવદ્વામમાં ચાલ્યા ગયા હતા. આ
વખતે શ્રીગોપીનાથજી ત્રેપનવર્ષના (શ્રી કાંકરોલી ઈતિહાસના પુસ્તકમાં
શ્રીગોપીનાથજીએ ભૂતલત્યાગ કર્યાની સંવત ૧૬૨૦ બતાવી છે) અને તેમના પુત્ર
શ્રી પુરુષોત્તમજી બાર વર્ષના હતા અને શ્રીવિઠ્ઠલેશે કુટુંબ તથા સંપ્રદાયની ધુરા સંભાળી.

શ્રીગોપીનાથજીના તિરોધાન બાદ :

પુત્ર પુરુષોત્તમજીએ શાસ્ત્ર પરંપરા પ્રમાણે શુદ્ધાદ્વૈત સંપ્રદાયની ગાદી સંભાળી.
શ્રીગુસાંઈજીએ તેમને આચાર્યસ્થાનનું તિલક કર્યું.

શ્રીગોપીનાથજીનો વંશ :

આપના વંશનો સ્મરણોપદેશ કરતાં ગોપાલદાસજી નવમા વલ્લભાખ્યાનમાં ગાય છે :

લક્ષ્મી સત્યભામા એ બેઉ, અગ્રજની અનુહાર રે રસના

શ્રી નવનીતપ્રિયજીને રીઝવ્યા, સેવા વિવિધ પ્રકાર રે રસના

શ્રીલક્ષ્મી બેટીજી અને શ્રીસત્યભામા બેટીજી એ બંને અગ્રજ (પ્રથમ જન્મેલા મોટાભાઈ)

શ્રીપુરુષોત્તમજીનાં નાનાં બહેનો છે. આમ સ્વરૂપનિરૂપણ કરી ગુણનિરૂપણ કરે છે કે તેમણે અનેક પ્રકારે સેવા કરી શ્રીનવનીતપ્રિયજીને પ્રસન્ન કર્યા.

શ્રીપુરુષોત્તમજી : આપ પણ પુરુષોત્તમ જ છે. આચાર્યતિલક થયું છે અને આપની વય નાની છે તેથી શ્રીગુસાંઈજીના હાથ નીચે સેવા તથા સંપ્રદાયનું સંચાલન કરે છે. આમ સ્વામિત્વ તથા સેવકત્વ બંને દેખાય છે કૃષ્ણદાસ અધિકારીએ તેમને જ આગળ કરીને શ્રીગુસાંઈજીને શ્રીનાથજીની સેવામાંથી છ મહિના દૂર કર્યા છે. શ્રીપુરુષોત્તમજી એકત્રીસ વર્ષની વયે નિત્યલીલામાં પધાર્યા. તેમને કોઈ સંતાન નહતું. આમ વંશ ન ચાલ્યો. દામોદરદાસ સંભરવાળાની વાર્તામાં આના કારણનો ભાવપ્રકાશ શ્રીહરિરાયચરણોએ કર્યો છે કે બાલગોપીનાથજીને શ્રીદ્વારકાધીશજીના દ્રવ્યનું સાંભળી કંઈક પ્રસન્નતા થઈ હતી. આથી એક પુત્ર થયો, પણ વંશ ચાલ્યો નહીં. જગન્નાથપુરીના રાજાને ત્યાં રોજનામયામાં ઐતિહાસિક તવારીખો નોંધાઈ છે. ભોજપત્ર પરના લખાણમાંથી શ્રીપુરુષોત્તમજીનો એક પ્રસંગ મળે છે. તેઓ ચૌદ વર્ષની ઉંમરે પુરી ગયેલા. ત્યાંના રાજાએ આપશ્રીને શ્રીજગન્નાથજીના સ્વરૂપ વિષે પૂછ્યું. આપે કહ્યું, “શ્રીજગન્નાથજીને ચાર હસ્તો છે”. રાજા કહે “મને બે દેખાય છે, આપે કહ્યું, “તમારી લૌકિક નજરે બરોબર છે. મને ચાર ભૂજા દેખાય છે.” આમ કહી આપે રાજાના કપાળે આજ્ઞાયક પર અંગૂઠો દબાવ્યો. રાજાને અલૌકિક દૃષ્ટિ પ્રાપ્ત થઈ. ચાર ભૂજાનાં દર્શન થયાં.

શ્રીલક્ષ્મીબેટીજી અને શ્રીસત્યભામા બેટીજી

શ્રીગોપીનાથજીના તિરોધાન પછી થોડા સમયના અંતરમાં શ્રીપુરુષોત્તમજી તથા માતા અક્કાજી પણ ભગવચ્ચરણારવિંદ પામ્યા. પાયમ્માજી (શ્રીગોપીનાથજીના વહુજી) ને ખૂબ આઘાત થયો. તેઓ પોતાનાં બે પુત્રીઓ લઈ દક્ષિણમાં પિયરમાં ગયા, અહીં એમનો દેહ પડ્યો.

હવે શ્રીગુસાંઈજીએ પોતાની બે ભત્રીજીઓ પોતાની પાસે તેડાવી, બંને બહેનો ભગવત્સેવામાં તત્પર રહેતી. શ્રીગુસાંઈજીના ઘરના બધા જ તેમને માટે પૂજ્યભાવ રાખતા. શ્રીગુસાંઈજીને તે બંને માટે અનહદ વાત્સલ્ય હતું. આપશ્રીના સેવ્ય શ્રીનવનીતપ્રિયજીની સેવા આ બંને બહેનો કરતી.

શ્રીલક્ષ્મી બેટીજીનો પ્રસંગ :

નરવરગઢના રાજા આસકરણજી શ્રીગુસાંઈજીના સેવક હતા. તેમને વ્યસન દશા પ્રાપ્ત

થઈ ત્યારે તેઓ વ્રજમાં આવી ગયા. ગોપીજનનો ભાવ તેમના રોમેરોમે હતો. આશકરણ વ્રજની રેતીમાં લોટતા ભગવાનની મધુર બંસરીનો નાદ સાંભળી આમ તેમ દોડતા. આમ દિવસોના દિવસો વીતી જતાં ભૂખ તરસનું ભાન રહેતું નહીં. આથી ગુસાંઈજીએ આજ્ઞા કરેલી કે આશકરણજી ઘરે આવે તો જે પ્રસાદી હોય તે તેમને લેવડાવવી.

એક વખત આશકરણજી ગોકુળ આવ્યા. ઘરમાં પ્રસાદી નહતી. શ્રીલક્ષ્મીજીએ વિચાર્યું કે જો આશકરણજી ભૂખ્યા જશે તો પાંચ સાત દિવસે ભગવલ્લીલામાંથી જાગ્રત થશે ત્યારે જ અન્ન પામશે, આથી તેમણે ભગવાન માટે સિદ્ધ કરેલ રાજભોગની સામગ્રી આશકરણજીને આપી અને બીજો રાજભોગ સિદ્ધ કર્યો. રાજભોગ ધર્યા પછી શ્રીગુસાંઈજી આરતી માટે પધાર્યા ત્યારે શ્રી નવનીતપ્રિયજીએ શ્રીગુસાંઈજીને કહ્યું કે આજે હું બમણો રોજભોગ આરોગ્યો છું. શ્રીગુસાંઈજીને જ્યારે શ્રીનવનીતપ્રિયજીના કહેવાથી શ્રીલક્ષ્મીજીએ હકીકત જણાવી ત્યારે આપશ્રી ઘણા પ્રસન્ન થયા. માટે જ ગોપાલદાસજીએ ગાયું, “શ્રીનવનીતપ્રિયજીને રીઝવ્યાં, સેવ્યા વિવિધ પ્રકાર રે રસના”.

શ્રીસત્યભામાજીનો પ્રસંગ :

તેઓ દયાના સાગર હતા. તેઓ બીજાનું દુઃખ જોઈ શક્તા નહિ. દ્રવી જતા. એક સમયે તેઓ પુરી ગયા. ત્યાં દર્શન કરી પાછા આવતા ગૌડ દેશના નારાયણદાસને ત્યાં મુકામ કર્યો. તેમના ઘર આગળ જ રાજાનું કેદખાનું હતું. કેદીઓને તેમાં પૂરી ફટકા મારવામાં આવતા.

સત્યભામાજીએ આ કેદીઓના ચિત્કારો સાંભળ્યા. ખૂબ દુઃખ થયું. મનથી નક્કી કર્યું કે જ્યાં સુધી આ કેદીઓનું દુઃખ દૂર ન થાય ત્યાં સુધી અન્નનો ત્યાગ કરીશ. નારાયણદાસ તથા અન્ય વૈષ્ણવોએ કહ્યું કે રાજા તો પરધર્મી છે. જિંદી છે. કોઈ વિનંતી નહીં સાંભળે, માટે આપ ઉપવાસ ન કરો. સત્યભામાજી ન માન્યા. ઉપવાસ પર ચડયા. આ જોઈ બધા વૈષ્ણવોએ ઉપવાસ શરૂ કર્યા. બાદશાહને ખબર પડી. નારાયણદાસને બોલાવી સત્ય હકીકત સાંભળી. બાદશાહે કહેવડાવ્યું કે ઉપવાસ છોડો તો ઘણી સંપત્તિ આપું. બેટીજીએ કહેવડાવ્યું કે મારે લાખ રૂપિયાનું કામ નથી. આ દુઃખી લોકોની મુક્તિ મારે માટે લાખો રૂપિયા બરાબર છે. આજ પ્રભુસેવા પણ છે.

બેટીજીનો આવો ત્યાગ અને દયા જોઈ રાજ આશ્ચર્ય પામ્યો. તેને થયું કે જો આજ્ઞા નહીં માનું તો મારું બૂરું થશે. બાદશાહે બધા કેદીઓને છોડી મૂક્યા. ત્યારબાદ બધા વૈષ્ણવોએ તથા સત્યભામાજીએ પ્રસાદ લીધો. આમ સત્યભામાજીની દયા તથા

ત્યાગવૃત્તિથી મુસલમાન બાદશાહ પણ સન્માર્ગે વળ્યો. દયાર્ણવ શ્રીગોપીનાથજીનાં પુત્રી આવાં જ હોય ને ? આમ મહાન શ્રીગોપીનાથજીની પુત્રીઓ પણ પિતાજી જેટલી મહાન નીવડી.

શ્રીમહાપ્રભુજીની અશેષ માહાત્મ્ય યુક્ત બિંદુસૃષ્ટિના આ પ્રથમ આચાર્યને કોટિ કોટિ વંદન.

સાધનદીપિકા :

એકસોસત્તાવીસ શ્લોકોનો આ ગ્રંથ છે.

પહેલા બે શ્લોકો મંગલાચરણના છે. અમારા શ્રીમહાપ્રભુજીના તે ચરણકમલની રેણુઓ કામધેનુઓ છે. સ્વર્ગના અન્ય તરુઓ તથા કલ્પતરુ સમાન છે.

તા ન : શ્રીતાત-પત્-પદ્મરેણવ : કામધેનવ : ॥

નાકસ્ય તરવોઽન્યેષાં સ્યુ : કલ્પતરવો યથા ॥૧॥

શ્રુતિ-સ્મૃતિ-શિરોરત્ન - નીરાજિત - પદામ્બુજમ્ ॥

યશોદોત્સન્ગલાલિતં વન્દે શ્રીનન્દનદન્દનમ્ ॥૨॥

વેદો અને સ્મૃતિઓ જેમનાં ચરણકમલને ભજે છે તેવા યશોદોત્સંગલાલિત નન્દનન્દનને વંદન કરું છું.

ત્રીજા અને ચોથા શ્લોકમાં આપે અહીં ઉપદિષ્ટ વાતોમાં પ્રમાણો દર્શાવ્યાં છે.

ભક્તિમાર્ગ - વિતાનાય યોઽવતીર્ણો હુતાશન : ॥

સ એવ ન : પરં માનં શેષમસ્ય પ્રમાન્તરમ્ ॥૩॥

વેદત્રયી-શિરોભાગ - સૂત્ર - વ્યાખ્યાન - સમ્મતામ્ ॥

ભક્તિશાસ્ત્રાનુસારેણ કુર્વે સાધનદીપિકામ્ ॥૪॥

હુતાશન સ્વરૂપ શ્રીવલ્લભ ભક્તિમાર્ગના વિસ્તાર માટે અવતીર્ણ થયા છે. આપશ્રીએ બતાવેલ વેદ-ગીતા-બ્રહ્મસૂત્ર તથા ભક્તિશાસ્ત્ર (શ્રીભાગવત) ને પ્રમાણ ગણી આ ‘સાધનદીપિકા’ ગ્રંથ કર્યો છે.

“આત્મા વાર” इति श्रुत्या दर्शनैकफलो विधिः ॥

श्रवणाद्यैः प्रतिज्ञातः “तं भजेत्” - “तं रसेदि” ति ॥૫॥

“तस्माद् भारत सर्वात्मा भगवान् हरिरीश्वरः ॥

श्रोतव्यः कीर्तितव्यश्च स्मर्तव्यश्चेच्छाताभयम्” ॥૬॥

પાંચમા અને છઠ્ઠા શ્લોકમાં ઉપક્રમ છે. ભગવાન હરિ છે. ઈશ્વર છે. તેમને સાંભળતાં, કીર્તન કરતાં તથા સ્મરણ કરતાં અભય પ્રાપ્ત થાય છે. શ્રુતિઓમાં આ કહેલું જ છે સંસારમાંથી મુક્ત થવા ઈચ્છતા પુરુષને શ્રીહરિનું આરાધન આવશ્યક છે.

પુરુષસ્યાવિશેષણ સંસારં પ્રજિહાસતઃ ॥

હરેરારાધને મુક્તિઃ..... ॥

..... તત્પ્રકારો નિરૂપ્યતે ॥૭॥

“માહાત્મ્યજ્ઞાનપૂર્વોહિ સુદૃઢઃ સર્વતોઽધિકઃ ॥

સ્નેહો ‘ભક્તિ’ રિતિ પ્રોક્તઃ તયા મુક્તિર્ન ચાન્યથા” ॥૮॥

સાતમા અને આઠમા શ્લોકમાં શ્રીમહાપ્રભુજીસ્વીકૃત ભક્તિની વ્યાખ્યા છે. માહાત્મ્યજ્ઞાનપૂર્વક સુદૃઢ તથા સર્વથી અધિક સ્નેહ પ્રભુ માટે હોય તે ભક્તિ, તેના સિવાય મુક્તિ ન મળે.

માહાત્મ્યજ્ઞાપનાયૈવ શ્રવણં ગુણકર્મણામ્ ॥

શાસ્ત્રાણામ્ ઉપયોગોઽત્ર તત્ત્રાકાંક્ષા ગુરોર્ ભવેત્ ॥૯॥

“વૃઢ્ણસેવાપરં વીક્ષ્ય દમ્ભાદિરહિતં નરમ્ ॥

શ્રીભાગવતતત્ત્વજ્ઞં ભજેદ્ જિજ્ઞાસુરાદરાત્”^૨ ॥૧૦॥

નવમા શ્લોકમાં માહાત્મ્યજ્ઞાન મેળવવા પ્રભુના ગુણ તથા કર્મ (લીલા)નું શ્રવણ કરવું જોઈએ તે માટે શાસ્ત્રોને જાણવાં જરૂરી છે. આ બધા માટે ગુરુ હોવા જરૂરી છે. દશમા શ્લોકમાં ગુરુની વ્યાખ્યા શ્રીમહાપ્રભુજીએ નિબંધમાં જે કરી છે તે જ આપે છે. કૃષ્ણસેવાપરાયણ, દમ્ભ વગેરે રહિત નર અને શ્રીભાગવતના તત્ત્વને જાણનારને ગુરુ તરીકે સ્વીકારવા.

દેહદ્રોણ્યા યિયાસૂનાં પરં પારં ભવામ્બુધેઃ ॥

ગુરુણા કર્ણધારેણ હ્યુત્તાર્યા સ્વોપદેશતઃ ॥૧૧॥

અગિયારમા શ્લોકમાં કહે છે કે આ ભવસાગર તરવાની ઈચ્છાવાળા માટે દેહરૂપી નાવડીના કર્ણધાર ગુરુ છે. તેમના ઉપદેશથી તે શક્ય બને.

“યો બ્રહ્માણં વિદધાતિ પૂર્વં યો વૈ વેદાંશ્ચ પ્રહિણોતિ તસ્મૈ ॥

તં હ દેવમાત્મબુદ્ધિપ્રકાશં મુમુક્ષુર્વૈ શરણમહં પ્રપદ્યે” ॥૧૨॥

“સર્વધર્માન્ પરિત્યજ્ય મામેવં શરણં વ્રજ” ॥

इति श्रुत्या तथा स्मृत्या प्रपत्त्यादेशमादितः ॥૧૩॥

શ્રુતિ અને સ્મૃતિમાં ભગવાનની પ્રપત્તિનો આદેશ છે. આજ ગુરુનું પ્રથમ કર્તવ્ય દૈવીજીવને ભગવચ્છરણાગતિ માટે પ્રેરણા કરવાનું છે. આ બાર અને તેરમા શ્લોકમાં છે.

ગુરુના શિષ્યો મુખ્ય બે પ્રકારના. એક દ્વિજકુલમાં જન્મેલા અને બીજા તે સિવાયના.

પ્રેમ્ણોપદેશ-શ્રવણાત્ પ્રપત્તિઃ પ્રેમકારણમ્ ॥
 અતો મૂલાભિષેકો હિ કાર્યસ્ તેનાસ્ય સેવને ॥૧૪॥
 નહિ દેહભૃતા શક્યં કર્મ ત્યક્તુમ્ અશેષતઃ ॥
 અતઃ સ્વધર્માચરણં ભારદ્વૈગુણ્યમ્ અન્યથા ॥૧૫॥
 સ્વધર્માચરણં શક્ત્યા હ્યધર્માત્તુ નિવર્તનમ્ ॥
 ઇન્દ્રિયા-ઽશ્વ-વિનિગ્રાહઃ સર્વથા ન ત્યજેત્ ત્રયં ॥૧૬॥
 ઇતિ ભાગવતો ધર્મઃ શ્રીમદાચાર્યસમ્મતઃ ॥
 ભક્તિશાસ્ત્રાનુકૂલ્યેન સ્વધર્માચરણં ભવેત્ ॥૧૭॥

દ્વિજકુલના શિષ્યોનું કર્તવ્ય ૧૪ થી ૧૭ શ્લોકમાં કહ્યું છે.

શ્રી મહાપ્રભુજીએ આજ્ઞા કરેલ છે કે શક્તિ પ્રમાણે સ્વધર્મનું આચરણ, અધર્મમાંથી નિવર્તન તથા ઈન્દ્રિયોરૂપી અશ્વનો નિગ્રહ કરવો. આ ત્રણેય ત્યજવા નહીં. શ્રીઆચાર્યચરણોને ભાગવતધર્મ અભિપ્રેત ભક્તિશાસ્ત્રને અનુકૂલ સ્વધર્માચરણ કરવું.

ગર્ભાધાનાદિ-સંસ્કારૈઃ દ્વિજૈર્ મૌઞ્યન્ત-સમ્ભવૈઃ ॥
 દેહઃ સંશોધનીયો હિ હરિભાવો ન ચાન્યથા ॥૧૮॥
 શૌચાચાર-વિહીનસ્ય આસુરાવેશ-સમ્ભવાત્ ॥
 તતઃ સ્વાલ્લિક-ધર્માણામ્ આચારોઽપિ પ્રસજ્યતે ॥૧૯॥
 સ્નાનં સન્ધ્યાજપો હોમઃ સ્વાધ્યાયઃ પિતૃતર્પણમ્ ॥
 વૈશ્વદેવકદેવાર્ચા ઇતિ ષટ્કર્મકૃદ્ ભવેત્ ॥૨૦॥
 યથા હિ સ્કન્ધ-શાખાનાં તરોર્ મૂલાભિષેચનમ્ ॥
 તથા સર્વાર્હણં યસ્માત્ પરિચર્યાવિધિર્ હરેઃ ॥૨૧॥
 અતસ્તદનુરોધેન નિત્યકર્મકૃતિર્વરા ॥
 અન્યથા તુ કૃતિર્વિર્યા ત્રૈવર્ગ્યવિષયા યતઃ ॥૨૨॥

દ્વિજ શરીરવાળાઓએ દેહ પવિત્ર રાખવો જોઈએ, તે માટે ગર્ભાધાન વગેરે સંસ્કારો કરવા જોઈએ તો જ પ્રભુમાં ભાવ થાય. પવિત્ર આચાર વગર આસુરાવેશ થાય છે. આથી અહિંસક ધર્મોનું આચરણ કરવું. સ્નાન, સન્ધ્યા, જપ, હોમ, સ્વાધ્યાય, પિતૃતર્પણ વિશ્વદેવોનું અર્ચન - આ છ કર્મો કરવાં જોઈએ. પ્રભુની પરિચર્યા માટે આ કરવું,

આમ ન થાય તો, બધી જ કૃતિ વ્યર્થ છે. ગર્ભાધાન સંસ્કારોથી સ્વશાખામાં દ્વિજ થવાય છે. તો જ ગુરુનું શરણ મળે. ૧૮ થી ૨૨ શ્લોકમાં તે કહ્યું છે.

ગર્ભાધાનાદિસંસ્કારૈઃ સ્વશાખોક્તૈર્ દ્વિજો યુતઃ ॥

ગુરું પ્રપદ્યેદ..... ॥

.....અન્યસ્તુ સદાચારોઽસ્ય સંશ્રયાત્ ॥૨૩॥

જે દ્વિજ (બ્રાહ્મણ) નથી તેવા ઈતર શિષ્યોએ ત્રેવીસમા શ્લોકમાં કહ્યા પ્રમાણે સદાચારનું પાલન કરવું. શ્રીઆચાર્યજીના અનુગ્રહથી શ્રીકૃષ્ણની શરણાગતિ થાય તેવા જનોએ તિલક અને માલા ધારણ કરવાં, વૈષ્ણવ આચરણમાં તત્પર રહેવું. પ્રભુનાં કાર્ય કરવાં, અવૈષ્ણવ બધું ત્યજવું, હિંસા-કામનાઓ તથા અન્ય દેવોનું અર્ચન ન કરવું. પ્રભુના ગુણો મહાન છે, તેનું નિત્ય શ્રવણ, કીર્તન તથા સ્મરણ કરવું. પ્રભુનું પાદસેવન, અર્ચન, વંદન તથા દાસ્ય કરવું. શરણાગતો માટે આ રીતે સાત પ્રકારની ભક્તિ કરવી. વૈષ્ણવ વ્રતો, ઉત્સવો અને જયંતીઓ કરવી. આ બધું હરિની અનુકૂલતા માટે જ કરવું અને હરિને જ અર્પણ કરવું. વિપ્રો, ગાયો અને હરિભક્તો પ્રભુને પ્રિય છે, સદા તેમને આદર આપવો. ઘરે આવનાર અતિથિનો પણ દીનતાથી આદર કરવો. વિદ્વા તિથિએ આવતાં વ્રતો ન કરવાં.

લઘ્વાનુગ્રહમ્ આચાર્યાત્ શ્રીકૃષ્ણશરણં જનઃ ॥

ધારયેત્ તિલકં માલાં વૈષ્ણવાચારતત્પરઃ ॥૨૪॥

સર્વસ્વં હરિસાત્કાર્યં ત્યજેત્ સર્વમ્ અવૈષ્ણવમ્ ॥

હિંસ્ર-કામ્યા-ઽન્યદેવાર્ચા યદિ નિત્યં ચ લૌકિકમ્ ॥૨૫॥

પૂર્વભાણ્ડાદિવં સર્વં પરિત્યજ્ય વિશુદ્ધિતઃ ॥

શ્રવણાદિ પરો નિત્યં હરેઃ પ્રેમાસ્પદો ભવેત્ ॥૨૬॥

હરેર્ગુણાનાં શ્રવણં જ્યાયોભ્યઃ શૃણુયાત્ સદા ॥

જાતશિક્ષઃ યવીયોભ્યઃ કીર્તયેદ્ અન્યથૈકલઃ ॥૨૭॥

અતિસુન્દરરૂપાણિ લીલાધામાનિ સંસ્મરેત્ ॥

પાદસેવા હરેઃ કાર્યા સર્વસમ્પન્નિકેતનૈઃ ॥૨૮॥

અર્ચનં પ્રત્યહં તસ્ય વિધિના નિયમેન ચ ॥

વન્દનં ચરણામ્ભોજે તસ્ય ભાવનયાખિલે ॥૨૯॥

દાસ્યં તદેકશરણં તત્પ્રસાદૈકભોજનમ્ ॥

એવં સપ્તવિધા ભક્તિઃ પ્રપન્નાધિકૃતા ભવેત્ ॥૩૦॥

પૂર્વવિદ્ધં પરિત્યાજ્યં વ્રતં તદ્વિષ્ણુપઞ્ચકમ્ ॥

જયન્તી તૂદયેઽન્યેન દુષ્ટાન્યાપ્યરુણોદયાત્ ॥૩૧॥
 વર્ષાશ્રિતાઉત્સવાશ્ચ સ્વાશ્રિતા અપિ યે ચ તે ॥
 તતઃ સમર્પયેત્ તાં શ્વાઽનુકૂલાન્ હરયે સદા ॥૩૨॥
 શ્રાદ્ધાનિ ચોત્તમાન્યેવ વૈશ્વદેવં ચ દૈવકમ્ ॥
 હરેઃ પ્રસાદતઃ કુર્યાત્ તતસ્તૃપ્તિરનુત્તમા ॥૩૩॥
 પ્રસાદોઽપિ બલિઃ કાર્યઃ સ્વાત્મસંસ્કાર એવ સઃ ॥
 અન્નસ્ય ચાત્મનશ્ચાપિ તત્સંસ્કારેણ તત્પરઃ ॥૩૪॥
 વિપ્રા ગાવો હરેર્ભક્તાઃ સદા પૂજ્યા હરેઃ પ્રિયાઃ ॥
 ગૃહસ્થસ્યાતિથિર્યસ્માત્ પૂજ્યા દીનો દયાસ્પદઃ ॥૩૫॥
 જગન્નાથે દ્વારિકાયાં શ્રીરંગે વ્રજમણ્ડલે ॥
 યત્ર પૂજાપ્રવાહઃ સ્યાત્ તત્ર તિષ્ઠેચ્ચ તત્પરઃ ॥૩૬॥
 ગંગાદિ-તીર્થ-વર્યેષુ યથા ચિત્તં ન દુષ્ટ્યતિ ॥
 શ્રવણાદ્યૈઃ ભજેદેવં શ્રીભાગવતતત્પરઃ ॥૩૭॥
 ઋર્ધ્વપુણ્દ્રાણિ મૃણ્મુદ્રાઃ તુલસીકાષ્ઠજાપિ સ્વક્ ॥
 બાહ્યાઙ્કાન્યાન્તરાણિ સ્યુઃ ભક્તે શાન્તિવિરક્તયઃ ॥૩૮॥
 શમો દમસ્તપઃ શૌચં ક્ષાન્તિરાર્જવમેવ ચ ॥
 દયા દાનં ચ વિજ્ઞાનં શ્રદ્ધા દૈવાત્મસમ્પદઃ ॥૩૯॥

શ્રીમહાપ્રભુજીની આજ્ઞાને ટાંકતાં કહે છે જગન્નાથ, દ્વારકા, શ્રીરંગ અને વ્રજમંડલ
 જ્યાં પૂજાનો પ્રવાહ છે ત્યાં રહેવા તત્પર થવું.

ગંગા વગેરે તીર્થોમાં ચિત્ત દૂષિત ન થાય તેમ શ્રીભાગવતશ્રવણ માટે તત્પર રહેવું.
 ઊર્ધ્વપુણ્દ્ર તિલક કરવું, તુલસીકાષ્ઠની માળા પહેરવી, બાહ્યાભ્યન્તર ચિહ્નો ધારણ
 કરવાં.

શમ, દમ તપ, પવિત્રતા, ધીરજ, દયા, દાન, વિજ્ઞાન, શ્રદ્ધા દૈવીજીવની સંપત્તિ છે,
 તેનાથી નૈષ્ઠિકી ભક્તિ થાય છે. ૨૪ થી ૩૯ શ્લોકમાં આવી આજ્ઞા છે.

દૈવાત્મસમ્પદઃ પુંસઃ ભક્તિર્ભવતિ નૈષ્ઠિકી ॥
 યયા 'સર્વાત્માભાવા' ય્યા પરા સિદ્ધિઃ સ્વયં ભવેત્ ॥૪૦॥
 સર્વવસ્તુષુ વૈરાગ્યં દોષદૃષ્ટ્યા વિભાવયેત્ ॥
 દમનાદ્ ઇન્દ્રિયાણાં ચ સન્તુષ્ટ્યાપિ ચ સિદ્ધ્યતિ ॥૪૧॥
 સર્વત્રૈવ વિરક્તસ્ય રાગઃ સ્યાદ્ નન્દનન્દને ॥
 તેનાસક્તિશ્ચ વ્યસનં પ્રપઞ્ચાસ્ફુરણં ભવેત્ ॥૪૨॥

एवं निरुद्धचित्तस्थानुगृहीतस्य चेशितुः ॥

लीलाप्रवेशोऽपीष्टश्च “तस्मान्मच्छरणो” क्तितः ॥४३॥

આ રીતે સર્વાત્મભાવની સિદ્ધિ થાય છે. ભગવત્ સંબંધ વગરની સર્વ વસ્તુમાં વૈરાગ્ય આવે છે. દોષદૃષ્ટિ નથી રહેતી. ઈન્દ્રિયોનો નિગ્રહ થાય છે. સર્વત્રથી વિરક્તિ આવે, નન્દનન્દનમાં પ્રેમ થાય. તે પછી પ્રભુમાં આસક્તિ તથા વ્યસન આવે. પ્રપંચની વિસ્મૃતિ થાય છે. ચિત્ત નિરુદ્ધ થાય છે. વૈકુણ્ઠાદિ ભગવલ્લોકમાં સેવોપયોગી દેહની પ્રાપ્તિરૂપ ફળ થાય છે. ૪૦ થી ૪૩ શ્લોકમાં આ આજ્ઞા છે.

न पापं स करोत्येव प्रमादे त्वाशु निष्कृतिः ॥

अज्ञातस्खलितानां च हरिरेव परा गतिः ॥४४॥

हरिर् भक्तापराधेषु दययैव प्रसीदति ॥

दोषेषु न गतिस्तस्माद् दोषान् सम्परिवर्जयेत् ॥४५॥

अशून्या दिवसा यामाः मुहूर्त-घटिका-लवाः ॥

भगवद्भजनैः कार्याः संસारासक्तिरन्यथा ॥४६॥

આવા વૈષ્ણવો પાપ નથી આચરતા. પ્રમાદ ત્યજી દે છે. હરિના ભક્તોમાં દોષો નથી જોતા. ભક્તોએ કરેલ અપરાધને પણ નથી ગણતા. તેમના દિવસ, રાત્રી, મુહૂર્ત વગેરે ભગવદ્ ભજનવાળા જ હોય છે આમ ૪૪ થી ૪૬ માં શ્લોકોમાં આવા વૈષ્ણવોની ભૂતલ પરની સ્થિતિ અન્ય જીવોના જેવા કાલ-કર્મ સ્વભાવાધીન નથી હોતી તેમ આજ્ઞા કરે છે.

गुरुसेवा गुरोराज्ञा गुरौ श्रीहरिभावना ॥

गुरौ भयं गुरौ सिद्धिः प्रपन्नः परिभावयेत् ॥४७॥

भक्तवृन्दान् नमेद् अर्चेद् दृष्ट्वा हृष्येत् (/हर्ष) समानयेत् ॥

भक्तेष्वेवं हरिं साक्षात् प्रसादेन व्यवस्थितम् ॥४८॥

विना भक्तप्रसङ्गेन सद्गुरोः वृत्तया विना ॥

श्रीभागवतशास्त्रेण विना भक्तिः कथं भवेत् ॥४९॥

विना गद्गदकण्ठेन द्रवता चेतसा विना ॥

विना नृत्येन गानेन हरिप्रीतिः कथं भवेत् ? ॥५०॥

“दैवी ह्येषा गुणमयी मम माया दुरत्यया ॥

मामेव ये प्रपद्यन्ते मायामेतां तरन्ति ते” ॥५१॥

ગુરુમાં હરિની ભાવના રાખવી. તેમની આજ્ઞાનું પાલન પણ કરવું, સેવા કરવી, ગુરુની શરણાગતિ કરવી.

ભક્તવૃન્દને જોઈ હર્ષ થવો જોઈએ, તેઓને નમન કરવાં, તેમનું અર્ચન કરવું, ભક્તોમાં હરિને જ જોવા.

ભક્ત સત્સંગ, સદ્ગુરુની કૃપા તથા શ્રીભાગવતશાસ્ત્ર વગર ભક્તિ ન થાય.

હરિનું ગાન કરતાં ગદ્ગદ્ કણ્ઠ ન થાય, ચિત્ત દ્રવી ન જાય તો તે હરિપ્રીતિ કેવી રીતે થાય ?

ગીતાઆજ્ઞા યાદ કરાવે છે. મારી માયા દેવીગુણોવાળી છે તરવી અઘરી છે. પણ માત્ર મારું શરણ લેતાં તે માયા તરી જવાય છે. ૪૭ થી ૫૧ શ્લોકોમાં આ આજ્ઞા છે.

ક્રીડાર્થમસૃજત્ પૂર્વં સ્વાત્મના સ્વાત્મકં જગત્ ॥

તત્ર કાયભવા પુષ્ટિઃ લીલાસૃષ્ટિરનુત્તમા ॥૫૨॥

વામાંશ-સમ્ભવાનાન્તુ ભજનાનન્દલબ્ધયે ॥

વિસૃષ્ટાનાં તતોઽન્યેષાં નાન્યા સાધનપદ્ધતિઃ ॥૫૩॥

“યસ્યાયમનુગૃહ્ણાતિ ભગવાનાત્મભાવિતઃ ॥

સ જહાતિ મતિં લોકે વેદેચ પરિનિષ્ઠિતામ્” ॥૫૪॥

અનુગ્રહે નિયોજ્યોઽતઃ સંગ્રહઃ શ્રુતિસમ્મતઃ ॥

મહતાં સમયો માનં મહાન્તોઽત્ર હરેઃ પ્રિયાઃ ॥૫૫॥

પ્રભુએ પોતાની કીડા માટે પહેલાં જગત રચ્યું. ત્યારબાદ લીલાસૃષ્ટિ રચી. પુષ્ટિસૃષ્ટિ કાયામાંથી રચી. પુષ્ટિજીવ ભજનાનન્દના અનુભવ માટે પ્રકટ કર્યા છે. આથી પુષ્ટિજીવોને ભગવાનના અનુગ્રહ માટે નિયોજવા તે ભગવત્સેવા જ છે. ૫૨ થી ૫૫ શ્લોકોમાં આ આજ્ઞા છે.

અતસ્તદનુરોધેન “રતિરાસો...” યથા ભવેત્ ॥

તદર્થ વરણં કાર્યં શ્રીગોપાલમહામનોઃ ॥૫૬॥

નાયમાત્મા પ્રવચનૈર્ન ધિયા ન બહુશ્રુતૈઃ ॥

લભ્યતે વરણં હિત્વા વૃત્તં સંવૃણુતે શ્રુતેઃ ॥૫૭॥

સ્મૃત્વા સ્વીયવિયોગાગ્નિં તાપદાહો ભવામ્બુધૌ ॥

તતઃ સર્વં સમર્પ્યૈવ શ્રીગોપાલમનું શ્રયેત્ ॥૫૮॥

“ઈષ્ટં દત્તં તપો જપ્તં વૃત્તં યચ્ચાત્મનઃ પ્રિયમ્ ॥

દારાન્સુતાન્ગૃહાન્ પ્રાણાન્ યત્ પરસ્મૈ નિવેદનમ્” ॥૫૯॥

“इति भागवतान् धर्मान् शिक्षन् भक्त्या तदुत्थया ॥
 नारायणपरो मायाम् अज्जस्तरति दुस्तराम्” ॥६०॥
 एवं योगीश्वरोક્તેन भक्तिमार्गेण यो यजेत् ॥
 स एवातीत्य कलिजान् दोषान् गच्छेत् परं पदम् ॥६१॥

આવા ભજનાનન્દની પ્રાપ્તિ અન્ય સાધનોથી થતી નથી. પ્રભુ પ્રવચનોથી નથી મળતા, બુદ્ધિવાળાને નથી મળતા. બહુ સાંભળવાથી નથી મળતા. જેનું વરણ કરે તેને મળે. આ વરણ શ્રુતિ પ્રમાણે પ્રભુ જીવનું વરણ કરે છે. ત્યાર પછી આત્મસમર્પણ વગેરે સાધનો જીવ પાસે કરાવે છે. જેમાં જીવને જે પ્રિય છે તે બધું જ દારા, ગૃહ, પુત્ર, પ્રાણ બધા જ પ્રભુને નિવેદન કરે છે. પછી ભક્તિમાર્ગનું અનુસરણ કરતા શ્રીભાગવતમાં કહેલ “રતિરાસો” શ્લોક પ્રમાણે ભજનાનંદ પ્રાપ્ત થાય છે. ૫૬ થી ૬૧ શ્લોક સુધી આ આજ્ઞા છે.

નાવૈષ્ણવૈઃ સહ વસેન્ ન તૈઃ સંસર્ગમાચરેત્ ॥
 પ્રસન્નેષુ હરિં ધ્યાયેત્ સ્નાયાત્ કર્મણિ મન્ત્રતઃ ॥૬૨॥
 દેહશુદ્ધિઃ સદા કાર્યા કરશુદ્ધિર્વિશેષતઃ ॥
 સ્વપાત્રં ભગવત્પાત્રં સ્નાનપાત્રં ન મેલયેત્ ॥૬૩॥
 એવં વસ્ત્રેઽપિ વિજ્ઞેયે શુદ્ધ્યશુદ્ધી સ્વવૈષ્ણવૈઃ ॥
 ગોપયેત્ સ્વાગમાચારં પાકસેવાં હરેરપિ ॥૬૪॥

અવૈષ્ણવો સાથે ન રહેવું. તેમનો સંસર્ગ ન કરવો, આવા પ્રસંગે હરિનું ધ્યાન કરવું, દેહશુદ્ધિ અને તેમાંય કરશુદ્ધિ વિશેષતઃ કરવી.

પોતાનાં પાત્રો, સ્નાનનાં પાત્રો, વસ્ત્રો વગેરે ભગવત્પાત્રો, વસ્ત્રો સાથે ભેગાં ન કરવાં. શુદ્ધિ અશુદ્ધિનો વિચાર કરવો. પોતાના આચાર, સેવા ગુપ્ત રાખવા. આમ ૬૨થી૬૪ શ્લોકમાં ભક્તિમાર્ગમાં નિષિદ્ધ એવી થોડી વાતો નિરૂપી છે.

સૌવર્ણેઃ રાજતૈસ્તામૈઃ પાત્રૈર્વ્યવહરેત્ પરૈઃ ॥
 પાકે સ્વીયાન્ સતીર્થ્યાશ્ચ સર્વર્ણાન્ સંનિયોજયેત્ ॥૬૫॥
 સમર્પ્યૈવ શુચિઃ પૂર્વં હરયેઽન્યત્ર યોજયેત્ ॥
 દ્વિમુખં શુચિ પાત્રં તુ હ્યંશુકં લોમજં શુચિ ॥૬૬॥
 કાર્પાસમાહતં શુદ્ધં નવકૌસુમ્ભયુક્ શુચિ ॥
 વિપ્રૈર્વ્યવહતં તીર્થમ્ આરામં ચ ગૃહં શુચિ ॥૬૭॥

ભગવત્સેવામાં સુવર્ણ, રજત તથા તાંબાનાં પાત્રોનો ઉપયોગ કરવો. બે મુખવાળું (ઝારીજી) પાત્ર પવિત્ર છે. આ બધામાં શુદ્ધતાનો ઉપદેશ ૬૫ થી ૬૭ શ્લોકોમાં છે.

નાન્યદેવં વ્રજેદ્ નૈવ પ્રસવતૌ હ્યાપમાનયેત્ ॥

તીર્થેષુ તીર્થદેવાનાં ભૂદેવાનાં સમર્ચનમ્ ॥૬૮॥

ભગવત્સેવાપરાયણ હોય તેમને અન્યદેવનો આશ્રય નિષિદ્ધ છે. પણ તે દેવોનું અપમાન ન કરવું, તીર્થોમાં તીર્થદેવોનું અર્ચન કરવું. તે આજ્ઞા ૬૮ માં શ્લોકમાં છે.

સંન્યાસશ્ચાગ્નિહોત્રં ચ કલૌ નૈવ યથાવિધિ ॥

સન્દિગ્ધધર્મસેવાપિ ક્લેશાયૈવાલ્પમેધસામ્ ॥૬૯॥

સમર્થસ્તુ તયોઃ કુર્યાદ્ વિદ્વાન્ સ્માર્તાગ્નિધારણમ્ ॥

ન્યાસાશ્રમાત્ પતન્ મર્ત્યઃ આરૂઢપતિતોઽગતિઃ ॥૭૦॥

યદ્યાપ્યેવં હિ ગાર્હસ્થ્યં વર્ણધર્મેણ દુષ્કરમ્ ॥

તથાપ્યાયાતપતિતં તદ્ બિભૃયાદ્ દેહયાત્રયા ॥૭૧॥

ન ગાર્હસ્થ્યં વિના દેહ-યાત્રા-ધર્મોઽપિ સિધ્યતિ ॥

અતસ્તસ્મિન્ સ્થિતસ્યૈવ યત્કિંચિત્સિદ્ધિ-સમ્ભવઃ ॥૭૨॥

આશ્રમો દ્વિવિધઃ કૌર્મે તત્રોદાસીનકો ગૃહી ॥

આદ્યેઽપિ નૈષ્ઠિકશ્ચાન્ત્યે વૈષ્ણવોઽધિકૃતસ્તતઃ ॥૭૩॥

ગૃહસ્થાશ્રમ વગર દેહ-યાત્રા-ધર્મો સિદ્ધ થઈ શકતા નથી. કલિકાલમાં અગ્નિહોત્ર વગેરે યજ્ઞો કરવા તથા સંન્યાસ ગ્રહણ કરવો વગેરે વર્ણધર્મો શક્ય નથી. આથી ગૃહસ્થાશ્રમીઓએ સ્માર્તાગ્નિને ધારણ કરવો. આવી સમજ ૬૯ થી ૭૩ શ્લોકોમાં છે.

શૂદ્રસ્તુ હિંસ્રકાર્યેણ નિષિદ્ધસ્યાશનેન ચ ॥

નિવૃત્ત્યાસૌ ભજેત્ કૃષ્ણં મહદ્ભિરનુકમ્પિતઃ ॥૭૪॥

સહિતં હરિભક્તાનાં બ્રાહ્મણાનાં ચરેદ્ ગવામ્ ॥

પાદસેવા ચ મહતાં યદ્વૃત્ત્યા તુષ્યતે હરિઃ ॥૭૫॥

દાનં વ્રતં પૈતૃકં ચ શૌચં શાન્તિમથાશ્રયેત્ ॥

હરિમેવ ભજેત્ પ્રેમ્ણા તેન સિધ્યતિ સત્વરમ્ ॥૭૬॥

ન વેદશ્રવણં કાર્યં સ્પર્ધાસૂયાદિનાન્યતઃ ॥

ન્યગ્ભાવેન પ્રપન્નોઽસૌ ભવેદ્ દાસો હરેર્ગુરોઃ ॥૭૭॥

શૂદ્રજનોએ કોઈને મુશ્કેલી પડે તેવાં કાર્યો ન કરવાં. મોટાઓની અનુકંપાથી નિવૃત્તિ વખતે કૃષ્ણને ભજવા. હરિભક્તો તથા બ્રાહ્મણોની ગાયોને ચરાવવા લઈ જવી.

મોટાંઓની પાદસેવા કરવી. આ પ્રકારની વૃત્તિથી હરિ સંતુષ્ટ થાય છે. દાન, વ્રત, પિતૃતર્પણ, પવિત્રતા અને શાંતિનું પાલન કરતા હરિનું ભજન પ્રેમથી કરવું. આમ કરતાં સત્વર સિદ્ધિ પ્રાપ્ત થાય છે. વેદ શ્રવણ ન કરવું, સ્પર્ધા, ઈર્ષ્યા વગેરે ન કરવા. હરિ અને ગુરુના દાસ થવું. ૭૪ થી ૭૭મા શ્લોક સુધીમાં આમ દ્વિજ કરતા બીજા પુષ્ટિમાર્ગીય જીવોના કર્તવ્યનો નિર્દેશ કર્યો છે.

સધવા ભર્તૃભાવેન વિધવા પુત્રભાવતઃ ॥
 શ્રીકૃષ્ણં સંશ્રયેત્ સાધ્વી જિતચિત્તેન્દ્રિયા શુચિઃ ॥૭૮॥
 પતિ-પુત્રાદિ-બન્ધૂનામ્ આનુકૂલ્યેઽસ્ય સેવનમ્ ॥
 તદભાવે ભજેદ્ ભક્ત્યા કીર્તનૈઃ શ્રવણૈઃ સ્મૃતૈઃ ॥૭૯॥
 તેષામેવ તથાત્વેતુ પરિચર્યા સમાન્દિરાત્ ॥
 હરેર્ગુરોઃ સમ્ભવતિ હ્યસ્વતન્ત્રાઃ સ્ત્રિયો યતઃ ॥૮૦॥
 સ્વતન્ત્રતાયાં દોષો હિ સ્ત્રીણાં સર્વત્ર જાયતે ॥
 અતસ્તયા તથા ભૂત્વા હરિઃ સેવ્યસ્તદિચ્છયા ॥૮૧॥
 ચિત્રમાત્રેઽપિ સેવા સ્યાત્ પ્રતિબન્ધે ગુરોર્ગિરા ॥
 છલેનાપિ ભજન્ કૃષ્ણં મુચ્યતે ગોપિકાદિવત્ ॥૮૨॥
 પુરુષાપેક્ષયા સ્ત્રીણાં હૃદયં મૃદુ દૃશ્યતે ॥
 અતસ્તદનુરાગોઽત્ર સદ્ય એવાભિષંજ્યતે ॥૮૩॥
 કામદોષો હિ નારીણાં કનકાનાં યથા રજઃ ॥
 તજ્જયે વિજિતઃ કૃષ્ણઃ કૃષ્ણઃ સ્ત્રીણાં પ્રિયો યતઃ ॥૮૪॥
 ઉદકી ચ પ્રસૂતા સ્ત્રી અશુચિશ્ચ તથા પુમાન્ ॥
 દર્શનસ્પર્શનાદીનિ સેવ્યમૂર્તેર્વિવર્જયેત્ ॥૮૫॥

સધવા સ્ત્રીઓએ પતિભાવથી અને વિધવાઓએ પુત્રભાવથી શ્રીકૃષ્ણનું શરણ કરવું. ચિત્ત, ઈન્દ્રિયોને પવિત્ર રાખવી.

પતિ-પુત્રાદિ બન્ધુ વગેરેને અનુકૂલ રહી સેવા કરવી. તેમનો અભાવ હોય તો શ્રવણ, કીર્તન, સ્મરણ કરવું. મંદિર, હરિ, ગુરુની પરિચર્યા કરવી. જે અસ્વતંત્ર સ્ત્રીઓ છે તેના માટે આ છે.

સ્વતંત્ર સ્ત્રીઓમાં દોષો આવે છે તે પોતાની ઈચ્છા પ્રમાણે હરિને સેવે છે. ચિત્રસેવા કરવી. પ્રતિબંધમાં ગુરુની વાણી સાંભળવી. પુરુષો કરતાં સ્ત્રીઓનું હૃદય મૃદુ હોય છે. આમ તેમને અનુરાગ જલદી કૃતાર્થ કરે છે. સોનામાં રજની જેમ સ્ત્રીઓમાં કામદોષો

હોય છે. તેને કૃષ્ણ માટે દૂર કરવો જોઈએ. કૃષ્ણ સ્ત્રીઓમાં પ્રિય છે. ઉદકી અને પ્રસૂતા સ્ત્રી અપવિત્ર છે. તેથી સેવ્ય મૂર્તિનાં દર્શન, સ્પર્શ વગેરે ન કરવાં. આમ ૭૮ થી ૮૫ શ્લોકોમાં સ્ત્રીઓએ કઈ રીતે ભગવદ્ભજન કરવું તેનું નિરૂપણ કર્યું છે.

ચિત્રમૂર્તિરવિજ્ઞાનાં પરાધીનાત્મનામપિ ।।
 શુચિશલક્ષ્ણામપીચ્યાં ચ ગુરુદત્તાં ભજેદ્ વરૈઃ ।।૮૬।।
 તીર્થતોયૈર્-નિજૈર્-મન્ત્રૈઃ સંસ્કૃતાં સુમનોહરામ્ ।।
 લઘ્વીમેવ ભજેદ્ મૂર્તિં યથાલબ્ધોપચારકૈઃ ।।૮૭।।
 નાત્ર પ્રાણપ્રતિષ્ઠાદિ વ્યાપકત્વાદજીવતઃ ।।
 સ્થાન-શુદ્ધ્યર્થમેવૈતત્ શબ્દાર્થમપિ સદ્ગુરોઃ ।।૮૮।।
 અશુચિસ્પર્શને તસ્યાઃ તથાપઞ્ચામૃતૈરપિ ।।
 હોમૈર્-દાનેન સંશોધ્યા વૈદિકેન નિજાત્મવત્ ।।૮૯।।
 ગુરુદત્તાં સ્વયંલબ્ધાં ભવતૈરપિ સુપૂજિતામ્ ।।
 વ્યઙ્ગાઙ્ગીમપિ સેવેત યદિ ભાવો ન બાધ્યતે ।।૯૦।।

ભગવત્સ્વરૂપ ચિત્રજી કે મૂર્તિ હોય પણ તે પવિત્ર ચિહ્નોવાળી તથા ગુરુએ આપેલી હોય તેનું સેવન કરવું. તીર્થમાં જલ તથા મંત્રોથી સંસ્કાર પામેલ સુંદર મનોહર મૂર્તિને ભજવી. મૂર્તિના યથાપ્રાપ્ય ઉપચાર કરવા. અહીં પ્રાણપ્રતિષ્ઠાદિ નથી. સદ્ગુરુની આજ્ઞા પ્રમાણે સ્થળ શુદ્ધિ કરવી. અપવિત્ર સ્પર્શ થતાં પંચામૃત કરવું. હોમ, દાન, વગેરે વૈદિક રીતિએ તેને પવિત્ર કરવી. આ સ્વરૂપ ગુરુએ આપેલું હોય, જાતે પ્રાપ્ત કરેલું હોય કે ભક્તે સેવેલું હોય તે ચાલે. આમ ૮૬ થી ૯૦ શ્લોક સુધી ભગવત્સ્વરૂપના પ્રકાર, સેવાનો પ્રકાર, સ્વરૂપપ્રતિષ્ઠાનો પ્રકાર, સ્વરૂપશુદ્ધિનો પ્રકાર, સ્વરૂપ ક્યાંથી પ્રાપ્ત કરવું તેનો પ્રકાર વગેરેનો ઉપદેશ છે.

પ્રાતરારભ્ય મધ્યાહ્નવધિઃ ચૈવાપરાહ્ણવેઃ ।।
 તત્તલ્લીલાનુભાવેન ભજેત્ સ્વ-ગુરુ-સમ્મતામ્ ।।૯૧।।
 વસ્ત્રૈશ્ચ ભૂષણૈર્ ગન્ધૈઃ નૈવેદ્યૈર્ વ્યઙ્ગનૈઃ શુભૈઃ ।।
 દેશ-કાલ-વિભૂતીનામ્ અનુસારેણ સેવનમ્ ।।૯૨।।
 પ્રેમ્ણા પરિચરેત્ સાધુઃ યાવજ્જીવં સમાહિતઃ ।।
 તેનાસ્ય ભાવના-સિદ્ધિઃ યયા સ્યાત્ કૃત-કૃત્યતા ।।૯૩।।

સદ્ગુરુની સંમતિ મુજબ સેવા કરવી, તે સ્વરૂપની લીલાનું ભાવન કરવું. પ્રાતઃ કાળથી આરંભી મધ્યાહ્ન સુધી કે દિવસની સેવા કરવી.

પવિત્ર વસ્ત્રો, ભૂષણો, ગંધ, નૈવેદ્ય, વ્યંજનો, ગવ્ય, દેશકાલને અનુસાર સેવા કરવી. પરિચર્યા પ્રેમથી કરવી. જીવનપર્યંત કરવી. તેનાથી ભાવના સિદ્ધ થાય છે. જેનાથી કૃતાર્થ થવાય છે. આમ ૯૧ થી ૯૩ શ્લોકમાં નિત્ય સેવાનું સ્વરૂપ સમજાવે છે.

પ્રાતઃ પાશ્ચાત્યયામેઽસૌ સમુત્થાય શુચિર્ધિયા ॥

સ્મરેદ્ ભગવતો લીલાં ગાયેત્ તસ્ય ગુણાન્ ગિરા ॥૧૪॥

પ્રાતઃ કૃત્યં તતઃ કાર્યં બહિર્ગત્વા યથોદિતમ્ ॥

મુખશુદ્ધિસ્તતો નિત્યં સૌગન્ધભ્યઙ્ગનં ભવેત્ ॥૧૫॥

મલસ્નાનં ગૃહે કાર્યં તપ્તોદકપરોદવૈઃ ॥

તસ્યોપરિ શ્રીયમુનાજલૈઃ સ્નાનં સ્તવૈશ્ચ વા ॥૧૬॥

સવાર થતાં જાગી જવું. ભગવાનની લીલાનું સ્મરણ કરવું, તેમના ગુણોનું ગાન કરવું ત્યાર બાદ પ્રાતઃ કર્મો કરવાં. મળશુદ્ધિ કરવાં. ત્યારબાદ ગરમ જલથી સ્નાન કરવું. આમ ૯૪ થી ૯૬ શ્લોક સુધીમાં પ્રાતઃ કાલમાં જાગ્યા બાદ ભગવત્સ્મરણ, પવિત્રતા, આયમનાદિ, સ્નાન વગેરેના નિયમો કહ્યા છે. તીર્થ સ્થાનમાં મલસ્નાન કરી તીરે મજજન કરવું.

તીર્થસ્થાને મલસ્નાનં કૃત્વા તીરેઽભિમજ્જનમ્ ॥

તતસ્તુ ધારણં શુદ્ધકૌશેયામ્બરયુગ્મયોઃ ॥૧૭॥

પાદુકાભિર્ગૃહે યાનં સ્પર્શનં નૈવ કસ્યચિત્ ॥

કુઙ્કુમસ્યોર્ધ્વપુણ્ડ્રાણિ દ્વાદશાઙ્ગેષુ નામભિઃ ॥૧૮॥

શંખ-ચક્રાદિ-મુદ્રાશ્ચ ગોપી-ચન્દન-મૃત્સનયા ॥

ચરણામૃતપાનં ચ લેપશ્ચાપિ વિશુદ્ધયે ॥૧૯॥

તીરે સ્નાન કર્યા બાદ રેશમી વસ્ત્ર યુગ્મ ધારણ કરવું. પાદુકા પહેરી ઘરે આવવું. કોઈનો સ્પર્શ ન થાય તે જોવું. દ્વાદશ અંગો પર કુંકુમનું ઊર્ધ્વપુણ્ડ્ર તિલક કરવું. શંખ, ચક્રની મુદ્રા તથા ગોપીચંદન કરવાં, વિશુદ્ધિ માટે ચરણામૃત પાન કરવું. ત્યારબાદ તુલસીમાલા લઈ સંધ્યા સારી રીતે કરવી. ૯૭ થી ૯૯ શ્લોકમાં સ્નાન પછી વસ્ત્ર ધારણ કરવાની, ઘરે પાછા ફરવાની, તિલક, છાપા ધારણ કરવાની, ચરણામૃત લેવાની, તુલસીમાળા ધારણ કરવાની, પ્રાતઃ સંધ્યા જપની રીતિ કહી છે.

તતસ્તુ તુલસીમાલાં ધૃત્વા સન્ધ્યાં સમાચરેત્ ॥

પરિચર્યા હરેઃ કાર્યા પરિવારજનૈઃ સહ ॥૨૦૦॥

ગત્વા હરિપદં પદ્મભ્યાં સ્તુત્વા દ્વારં પ્રણમ્ય ચ ॥

પ્રવિશ્ય માર્જનૈર્ લેપૈઃ પાત્રાણાં શોધનં ચરેત્ ॥૧૦૧॥

સમ્ભૃત્ય સર્વસમ્ભારં પ્રાતરાશાદિપૂર્વકમ્ ॥

પ્રબોધ્ય શ્રીહરિં પ્રેમ્ણા મુખશુધ્યંશુકાદિભિઃ ॥૧૦૨॥

સંધ્યા કર્યા પછી પોતાના પરિવારજનો સાથે હરિની પરિચર્યા કરવી. તે માટે પ્રભુના મંદિર પાસે જઈ સ્તુતિ કરવી. દ્વારને પ્રણામ કરવાં. ત્યાર પછી મંદિરમાં પ્રવેશી ભૂમિનું માર્જન કરવું. પાત્રોને લેપનથી શુદ્ધ કરવા. ભોગ વગેરે સામગ્રી ઊલટભેર તૈયાર કરવી. પ્રભુને પ્રેમથી જગાવવા. શણગારીને સિંહાસને પધરાવવા. ૧૦૦ થી ૧૦૨ શ્લોક સુધી સેવ્ય પ્રભુનાં મંદિરમાં પ્રવેશ, મંદિરની ભૂમિનુ માર્જન, સેવાનાં પાત્રોનું પ્રક્ષાલન, મંગલભોગની તૈયારી, પ્રભુને જગાવીને સિંહાસને પધરાવવાની આજ્ઞા છે.

અલંકૃત્ય તતઃ સિંહાસને સમુપવેશયેત્ ॥

હૈયઙ્ગવીનપક્વાન્નૈઃ તામ્બૂલૈઃ સુજલૈર્ યજેત્ ॥૧૦૩॥

તતો નિરાજનં કાર્યં મઙ્ગલં ગીતવાદ્યવૈઃ ॥

અભ્યઙ્ગોન્મર્દનૈઃ સ્નાનં ગૃહસ્નાનવિધાનતઃ ॥૧૦૪॥

સ્તુત્વા કાલિન્દજાં સ્નાતે કુર્યાત્ સમ્પ્રોઞ્છનાંશુકમ્ ॥

શૃંગારં રઙ્ગિતૈર્ વસ્ત્રૈઃ ચિત્રૈરાભરણૈરપિ ॥૧૦૫॥

માયૂરમુકુટૈ રમ્યૈઃ વેણુવેત્રૈઃ સુમાલ્યવૈઃ ॥

વિતાનૈઃ પ્રસરૈઃ શુભ્રૈઃ પ્રતિસારૈર્ નવૈર્નવૈઃ ॥૧૦૬॥

જલ-ક્રીડોપસ્કરૈશ્ચ તામ્બૂલામોદ-દર્પણૈઃ ॥

વ્યજનૈર્ જલ-ભૃંગારૈઃ દેશકાલાનુસારિભિઃ ॥૧૦૭॥

અલંકૃત્યૈવ સપ્રેમ સ્વીયાન્ ભક્તાન્ પ્રદર્શયેત્ ॥

તૌર્યત્રિકેન તત્રાપિ ધૂપ-દીપાદિનાર્તિકમ્ ॥૧૦૮॥

તાજું માખણ, પકવાન, પાન, જલ પ્રભુને ધરવાં, પછી નિરાજન કરી મંગલાનાં પદ ગાવાં, બાદમાં પ્રભુને અભ્યંગ, મર્દન સ્નાન કરાવવું. અંગવસ્ત્ર કરવું અત્તર કરવા. અહીં શૃંગાર નપુંસક લિંગનો શબ્દ યોજ્યો છે. સંસ્કૃતકોશમાં તેનો અર્થ ઈત્ર (અત્તર) થાય છે. વસ્ત્ર આભૂષણ ધરવાં. મયૂર મુકુટ ધરવો. વેણુવેત્ર ધરવાં બીડાં ધરવાં. દર્પણ બતાવવું. દેશકાલાનુસાર પ્રેમથી સજાવટ કરવી. ગાતાં-વાજિંત્રો વગાડતાં ધૂપ-દીપ આદિ આર્તિ કરવી. આમ ૧૦૩ થી ૧૦૮ શ્લોકોમાં મંગલા અને શણગારની સેવાની રીત બતાવી છે.

તતો નાનાવિઘૈઃ શુદ્ધૈશ્ ચતુર્વિધ-સુભોજનૈઃ ॥

સમ્ભૃતં સ્વર્ણપાત્રન્તુ હરેરગ્રે નિવેદયેત્ ॥૧૦૯॥

તુલસીં શંખ-તોયેનગાયત્ર્યાસ્મિન્ નિધાય ચ ॥

“एतत् समर्पितं देव भक्त्या मे प्रतिगृह्यताम्” ॥૧૧૦॥

જુદા જુદા પ્રકારની ચતુર્વિધ સામગ્રી શુદ્ધ રીતે ત્યારબાદ તૈયાર કરવી. સ્વર્ણપાત્રમાં ધરી પ્રભુ સન્મુખ નિવેદિત કરવી. તુલસી તથા શંબોદક સમર્પવા, ગાયત્રી મંત્ર બોલવો તથા પ્રભુને આરોગવાનું નિવેદન કરવું. ૧૦૯ થી ૧૧૦ શ્લોકમાં આ સમજાવ્યું છે.

राजभोगं समर्प्यैवं..... ॥

.....बाहिर-गो-ग्रासम् आचरेत् ॥

ततोऽवशिष्टं जाप्यादि माध्याह्निकम् इहाचरेत् ॥૧૧૧॥

૧૧૧માં શ્લોકમાં રાજભોગ ધર્યા પછી ગોગ્રાસ ધરવા. ઘેર પાછા જવાનું અને બાકી રહેલા જપ-પાઠ મધ્યાહ્ન સંધ્યા કરવાની આજ્ઞા કરે છે.

ततस्त्वाचमनं दत्त्वा ताम्बूलं माल्यजां स्रजम् ॥

अपसार्य विशोद्ध्यात्र नैवेद्यं जलमानयेत् ॥૧૧૨॥

ततो राजविभूतीनाम् अदर्शैश्चामरैर्भजेत् ॥

गीताद्युत्સવતો ह्येनं नीराज्य च प्रणम्य च ॥૧૧૩॥

રાજભોગ ધર્યા બાદ સમય થયે આચમન કરાવવું. બીડાં તથા માલા ધરવાં, ભોગ સરાવવો. જલ ધરવું. જેમ રાજાને કરીએ છીએ તેમ ચામર ધરાવવી. ગીત ઉત્સવ કરતાં આરતી કરવી. પ્રણામ કરવા. ત્યાર બાદ મંદિરની બહાર આવવું (અનોસર કરવું) ૧૧૨ થી ૧૧૩ શ્લોકમાં આ કહ્યું છે.

हृदि कृत्वा पिधायाम्नास्य मन्दिरं बाहिराव्रजेत् ॥

स्रग्गन्धादि शिरो धृत्वा प्रणम्यैव गृहं व्रजेत् ॥૧૧૪॥

माध्याह्निकं समाप्यैव श्रीमद्भागवतं पठेत् ॥

ततो भक्तजनेभ्योऽस्य प्रसादं शक्तितो भजेत् ॥૧૧૫॥

समागतेभ्यो विप्रेभ्यो दीनेभ्यश्च यथायथम् ॥

दत्त्वा स्वीय-जनैर् भुक्तिः वैश्वदेवोऽपि तत्र वै ॥૧૧૬॥

અનોસર બાદ પ્રસાદ માલા બીડાં માથે ચઢાવવા. પ્રણામ કરી ઘરે આવવું. માધ્યાહ્નિક કર્મ બાકી હોય તો તે પૂરું કરવું. શ્રીભાગવતનો પાઠ કરવો. ભક્તજનોને, અતિથિને, વિપ્રને, દીન જનોને યથાશક્તિ પ્રસાદ લેવડાવવો. વૈશ્વદેવને પણ આપવો. ત્યારપછી આપણાં સ્વીયજનોને આપી આપણે લેવું. ૧૧૪ થી ૧૧૬ શ્લોકમાં આ આજ્ઞા છે.

તતો વાર્તા સ્વકીયાનાં બહુ-પાપૈરનાકુલામ્ ॥
 યાત્રાર્થમેવ સેવેત નાભિવેશોઽત્ર સઙ્ચરેત્ ॥૧૧૭॥
 સમ્પન્ન-વૃત્તિર્ ભક્તનાં શાસ્ત્રાણિ પરિભાવયેત્ ॥
 સર્વથા વૃત્ત્યભાવે તુ યામમાત્રં ભજેદ્ હરિમ્ ॥૧૧૮॥
 દરિદ્રશ્ચ કુટુંબાર્તાઃ વિદ્વાન્ ભાગવતં પઠેત્ ॥
 અવિદ્વાનસ્ય સેવાયાં સાહાય્યં શ્રવણં ચ વા ॥૧૧૯॥

ત્યારબાદ સ્વકીયો સાથે વાતચીત કરવી. તે પાપપ્રચુર ન હોવી જોઈએ. કમાવા જવાની જરૂર ન હોય તો શાસ્ત્રોનું અવલોકન કરવું. કમાવવા જવું પડે તેમ હોય તો પણ એક યામ તો ભગવત્સેવા કરવી જ. દરિદ્ર કુટુંબાર્તા વિદ્વાને ભાગવતનો પાઠ કરવો. અવિદ્વાન હોય તેણે વિદ્વાનની સેવા કરવી અથવા તેમના મુખે ભાગવત શ્રવણ કરવું. ૧૧૭ થી ૧૧૯ શ્લોકમાં આ આજ્ઞા છે.

સાયંસન્ધ્યાથ પુણ્દ્રાણિ ધૃત્વા તામ્બૂલતો મુખમ્ ॥
 સંશોઘ્યાચમ્ય શુદ્ધોઽસૌ..... ॥
પ્રભોરુત્થાપનં ચરેત્ ॥૧૨૦॥

૧૨૦મા શ્લોકની શરૂઆતમાં સાંજની વેળાએ આયમન કરી તાંબૂલથી મુખશુદ્ધિ કરી તિલક કરવું. આ રીતે શુદ્ધ થવું. આ જ શ્લોકના અંતમાં કહે છે હવે પ્રભુને ઉત્થાપન કરાવવું.

કન્દમૂલૈઃ ફલૈર્ગવ્યૈઃ સુમાલ્યૈઃ સુજલૈરપિ ॥
 સન્તોષ્ય મુરજાદીનાં સઙ્ગીતેનાપિ તોષયેત્ ॥૧૨૧॥
 ગાયેદ્ ભક્તવૃત્તૈઃ પદ્યૈઃ હૃદ્યૈર્ લીલારહસ્યકૈઃ ॥
 તતોનીરાજયેન્ નાથમ્આયાન્તં વ્રજમણ્ડલે ॥૧૨૨॥
 સાયંકાલેઽપિ નૈવેદ્યાં યથા-વિભવ-વિસ્તરઃ ॥
 નીરાજનં ચ શયનં યથાયોગ્યં વિભાવયેત્ ॥૧૨૩॥

ઉત્થાપન કરાવી પ્રભુને કન્દમૂલ, ફલ, ગવ્ય (દૂધ, દહીં) મેવા ધરવાં, જલ ધરવું, મુરજ વગેરે (વાદ્યો) સાથે, સંગીત વડે પ્રભુને સંતોષવા.

ભક્તોએ કરેલાં પદો હૃદયમાં લીલા રહસ્ય સમજીને ગાવાં. આરતી કરવી. સાયંકાલે પણ યથાશક્તિ ભોગ ધરવો. પછી આરતી કરવી. પછી પ્રભુને શયન કરાવવું. ૧૨૧ થી ૧૨૩ શ્લોકો સુધી આ સમજ આપી છે.

સાયંસન્ધ્યા-ડડહુતી ચાપિ કૃત્વા ભક્ત્વા નિવેદિતમ્ ॥
 કથયેદ્ શૃણુયાદ્ વાપિ લીલાં ભગવતોઽન્વહમ્ ॥૧૨૪॥
 તતઃ શયીત શુદ્ધોઽસૌ ભાવયન્ ભગવત્પદમ્ ॥
 સુતાર્થિની સ્વપત્ની ચેત્ વ્રજેત્ તાં જેતુમ્ ઇન્દ્રિયમ્ ॥૧૨૫॥
 ઇત્યેવં યસ્ય દિવસા યાન્તિ ભવન્તસ્ય ભૂતલે ॥
 સ એવ કૃતકૃત્યોઽસ્તિ હરિસ્તમનુશ્લિષ્યતિ ॥૧૨૬॥

સાયંકાલની સંધ્યા કરી આહુતિ આપી પ્રસાદ લેવો. નિત્ય શ્રીભાગવત કહેવું અને સાંભળવું.
 ત્યારબાદ શુદ્ધ થઈ ભગવાનનાં ચરણારવિંદનો ભાવ કરતાં સૂઈ જવું. પુત્રાદિ ઈચ્છતી
 સ્વપત્ની પાસે જવું. આ રીતે જે ભક્તનો દિવસ ભૂતલ પર પસાર થાય છે તે કૃતાર્થ થાય
 છે. પ્રભુને પ્રાપ્ત કરે છે. ૧૨૪ થી ૧૨૬ માં શ્લોકમાં આ વિધાન છે.

ઇત્યેવં ભક્તિશાસ્ત્રેષુ યદાચારો નિરૂપિતઃ ॥
 તદાચારં ભજેદત્ર નાન્યથા ગતિરિષ્યતે ॥૧૨૭॥

છેલ્લા ૧૨૭મા શ્લોકમાં ગ્રંથનો ઉપસંહાર કરે છે કે આ રીતે ભક્તિશાસ્ત્રોમાંથી જે
 સદાચારો નિરૂપ્યા છે તે આચારોનું પાલન કરતાં અન્યથાગતિ (ભગવદ્ગતિ સિવાયની)
 નહીં થાય.

શ્રીમદ્ભગવદ્વેદનાવતાર શ્રીવલ્લભદીક્ષિતતનુજ
 શ્રીગોપીનાથજીદીક્ષિતસૂચિત સાધનદીપિકા સમાપ્ત થઈ.